
र. उजवाडाक आयिल्ली पुस्तकां आनी सिडीसु 
काणी काणी कोतवा, शून्य, अर्थ , अभंग आनी भावणितां (काव्यडेले) 
शूल्य, श्री क्षेत्र मल्लिकार्जुन, चवथीची माटोळी, आदी महाला (शिडी) 


पुरस्कार आनी मानसन्मान 
नेहरू दुवा व्छेन्द्राचो 'नेहरू युवा पुरस्कार', शोवा कोंकणी अक्ादेमीचो भाशा सेवा 
अंतर्णत 'चुवा चैतन्य पुरस्कार', भोवा दैवक्ष ब्राह्मण शमाजाचो 'दैवक्ष युवा पुरस्कार', 
युवा दी भोवा हे मडणांवचे शंस्थेचो 'युवा दी भोवा पुरस्कार',कालिका प्रकाशन 
विक्ष्वस्त मंडळ मडणांवचो शमाजसेवा वृत्ती पुरस्कार,एच्डीएफशीचो उत्कष्ट 
शिक्षक पुरस्कार, स्वामी शच्चिदानंद-क्छुमठा, भोवा कोंकणी अकादेजी, अक्कलकोट 
देवस्थान समिती, श्री महालसा नारायणी देवस्थान समिती, हांचेकडल्यान सन्मान 








। श्री मल्लिकार्जुन प्रसन्न ।। 
।। श्री सातेरी महालसा नारायणी प्रसन्न ।। 

व्ित्थाळ म्हूण पावा??? 


दचे भाशेन 'हांव मात्सो प्रॅशर पळोवन येता हां' म्हण घरांतल्यान 
भायर सरून रस्त्या मेरेन शर्टचे बुतांव लायत, हांसत, खिदळत भर 
दनपारच्या वेळार गेल्लो पापा परत घरा आयलोच ना. 
हो काळान केल्लो घात...! 
एक अपघात...! काय विस्वासघात...!!??? 
आमचें कुटुंब अजूनय हातूतल्यान सांवरूक आनी समजूंक शकले ना. 
पापा आमकां सोडून गेल्यार वर्स पुराय जालें तरी घरांतलीं माणकुलीं 
आनी जाण्टीं हें दुछख खोल अंतर्मनांत रुजोवन आसात. पृण कोणूच 
तोंडाचेर दाखोवन दिनात. 
“आमी पापाची याद काडिनात. पूण प्रत्येक स्वासांत तो आसता. 
पापा गेल्ल्याचें दुछख घरांत कोणेंच कोणा कडेन गायना. 
प्रत्येक जाण घरांतलो, अजूनय भितर कुडींत बसून पापाल्या यादींनी 
हुंडक्यांनी रडटा. 
आंटिल्ल्या दुकानी पापाक सोदता. 








पापा सदांच भा. रा. तांबेची कविता चाली सयत गुणगुणटालो. शाळेंत 
पाठ्यपुस्तकांतल्यान शिकचे पयलींच पापाल्या सदच्या गुणगुणान आमकां 
ती तोंडपाठ जाल्ली. 

““जन पळभर म्हणतील हाय हाय 
मी जाता राहील कार्य काय” 

त्या वेळार आमी ल्हान, अजाण आशिल्ल्यान त्या कवितेचो अर्थ 
आमकां केन्ना समजलो ना. फुडें आठवेंत शिकता आसतना आमकां 
मास्तरान ती कविता अर्थपूर्ण शिकयिल्ली. तिची याद आतां सदांच जाता. 

पापा आमचे भितर ना. पूण पुराय आयुश्य जगचें अशो यादी पापा 
दवरून गेला. 

कांय जाण आपल्या कडेन आशिल्ली मोटार, गाडी, बंगलो, इस्टेट, 
पयशे मिरयत आपल्या नव्या उद्देगाची उदरगत सांगतात. तर कांय जाण 
आपूण कितलो त्रासांत पडलां, आपलीं संकश्टां, अडीअडचणींचें सांगत 
आपले दुख मिरयतात. पूण पापा सगळ्यां मुखार आपलें मानसीक सूख 
मिरयतालो. 

जिवनांत आपल्या इतलो सुखी मनीस कोण ना अशें आपल्या 
सहवासांत आशिल्ल्या प्रत्येक मनशाक तो सांगत रावतालो. 

तो सूख सोदतालो कुटुंबातल्या प्रत्येक मनशाच्या एकचारांत, प्रेमान 
वागपांत. 

आमी तिगूय भाव लग्न जावन चोदा वर्सा मेरेन घरांत एकठांय रावतात. 
कोणालें कसलेंच खच्चीकरण नासतना. ह्या म्हाकुटुंबाचो प्रमूख ह्या नात्यान 
पापान हें सूख सदांच मिरयलें. ताचें मूळ धागे पापा लागीं आसताले. 
पापान आमकां पुराय स्वातंत्र्य दिल्लें. घरांत येवपी नवीन सुनांक तांच्या 
वैचारीक पांवड्यार सदांच मान दिवन तो तांचो आदर करतालो. ताका 
तांचो अभिमान आशिल्लो. 








पापाचें सूख... भाणा रांदनीच्या उज्या-गोबरांत ताल्ले, बांगडे, 
काजूबियो, भिकणां भाजून खावपांत आशिल्ले. गॅस, इंडकशन आसून 
लेगीत पेजेचो बुडकुलो भायर शिजोवन भितर हाडून हून हून पेजे वांगडा 
गरम गरम खतखतें खावपांत आशिल्लें. केन्ना न्हावचे पयलीं घरच्या 
नाल्लाचें खोबरेल आंगाक लावन अर्द-उगड्या आंगान वतांत पासयो 
मारपांत आशिल्ले. आमचो वावराडो नारायणा वांगडा आंगणांत, झाडां 
मुळांत, माडां पोंदा काम करपांत पापालें सूख दिश्टी पडटालें. ल्हान नातरां 
आधुनीक संगिताचेर नाचतना आपूण तांचे वांगडा ताळयो मारून ठेको 
धरपांत आशिल्ले. 

घरांत कोणूय आमचे इश्ट वा सोयरे येता म्हण कळ्ळ्यार पापाक आमी 
घरा भितर शर्ट वा टी-शर्ट घालून दवरताले. सदांच घरा भितर अर्द उगड्या 
आंगान रावपी पापाक दोन वरां कैदेंत घाल्ले भशेन जातालें. पापाल्या 
सुखाची ओपारच वेगळी आशिल्ली. 

पापालें शिकप मराठींतल्यान... मराठीक मान-सन्मान दिवपी ती 
पिळगी. कोंकणींतल्यान विचार करून मराठींतल्यान विचार मांडपी ती 
पिळगी. मराठी भजनां-गितां, रिती-रिवाजांतल्यान मराठी संस्कारांतल्यान 
वाडिल्ली ती पिळगी. 

आमी सगळीं भावंडां कोंकणी अस्मितायेचे वांगडी जातकच कोंकणीच्या 
दर एका कार्यावळींत पापा म्हजे वांगडा आयला. युवा महोत्सवाक पसून 
सेगीत पांच वर्सा पापा आमच्या भुरग्यां बरोबर भुरगो जावन कोंकणींत 
अवतरला. 

कोंकणींतलीं राज्य संमेळनां, राष्ट्रीय संमेलनां, चर्चासत्रां, प्रकाशना 
आनी हेर सुवाळ्यांनी पापा आमचे वांगडा सदांच आसा. 

दोतोर, इंजिनियर, विज्ञानीक आशिल्ल्या भुरग्यांचे बापूय आपल्या 
भुरग्यांचे तोखणायेचे पूल चार चोगां भितर बांदतना आमी पळयतात, पूण 








पापा आमचो आपल्या तिगूय भुरग्यांची आनी सुनांची तोखणाय सदांच 
आपल्या समन्वयी इश्टां कडेन करत रावतालो. 

आदर्शान आपल्या कलाकुसरेन साम्राज्य दिले आनी गौरिशान आपल्या 
कलागुणांनी म्हजी वळख समाजाक करून दिली. धर्मेशान जिद्द दिली, 
धाडस दिलें आशे प्रत्येकाक पापा सांगतालो. पापालीं हीं उतरां याद जावन 
खरेंच हड्डें भरून येता. 

आनीक पांच वर्सा तरी पापा जाय आशिल्लो......... 

आयज वर्स जालें तरी सगळे वटेन पापालो सहवास आयज दिश्टी 
पडटा. एकत्र कुटुंबाक सगळे एकामेकांक सांबाळून घेतना दिसतात. 
पापाल्या संस्कारांतल्यान वाडिल्लीं नातरां जेन्नां तिनसांजेच्या वेळार 
भजनां म्हणटा तेन्ना पापाच्या सहवासाचो आभास जाणवता. देवा कुडींत 
धर्मेश जेन्ना मोठ्यान देवपुजा करतना गायत्री मंत्र तशेंच गणपतीस्तोत्र 
म्हणटा तेन्ना पापा दिश्टी पडटा. 

हें पुस्तक बरयतना साहित्याचें नेमके कसलें माध्यम हांवें ते आठ 
दिसांत वेंचलें हांव नकळों. जें अणभवलें तें बरयत गेलों. जें बरयलें तें 
शेवटचें अशें धरलें. कित्याक वीस तारखेचो म्हर्त चुकोबपाचो नाशिल्लो. 
ऐन वेळार अक्षर जुळोवणे खातीर अमोल कामतीन केल्लें सहकार्य केन्नाच 
विसरपाचें ना. कमलाकर म्हाळशीसर आमच्या कुटुंबाचे स्नेही, पापालो 
सगळो भुरगेपणां सावन जाण्टेपणा मेरेन प्रवास तांणी स्वता पळयला. 
द्या पुस्तकाक प्रस्तावनेचो अधिकार तांकांच. कोंकणी लेखक संघाच्यो 
सचिवा, सुफलाबाय, घरांतली धूच कशी. पापाक सदांच तिची अपुरबाय 
आशिल्ली. तिच्या मानसीक आदारान वर्सभराचें काम आमी पंदरा दिसां 
भितर करूक शकले. 

म्हजे योगीत, फाटले पंदरा दीस वर-दोर वरां न्हिदलां आसत घडये!! 
एके वटेन म्हजें बरोवप परतून बरोबन काडप, दुसरे वटेन ताचेर र्‍हस्व 








दिर्घाचे संस्कार करप हें ताचें चलतालें. जाका लागून ह्या पुस्तकाच्या बर्‍या 
वायटाचे आमी दोगांय धनी. 

पापाल्यो ह्यो सगळ्यो यादी उलोवपाक, सोदपाक पापाल्या 
ऑफिसांतल्यान निवृत्त जाल्ल्या इश्टांचें, सोयऱया-धायऱयांचें, पापा 
सांगाता काम केल्ले सरपंच, पंच, खास करून जिवाभावाचे इश्ट तामसे, 
शामिनी, वलेरियन विएगस, प्रफुल्लाआका, विशांत आनी बापोलयो 
नारायण काका हांचें हांब मनाकाळजा सावन उपकार मानतां. 


- गौरिश वेर्णेकार 
पणसुलें, काणकोण-गोंय 
05/08/2015 








चार्चा- छेक खेरीत थाहित्थप्रवार 


शी रमाकांत वेर्णेकार हें नांव आतां कोंकणी मळार आनी तशें 

कला मळारूय सगळ्यांच्याच संवकळीचें जालां. तरणाटो कवी ह्या 
नात्यान ताणें कविता बरोवन उजवाडा हाडपा वांगडाच 'शुन्य' सारक्या 
कवितांच्यो ऑडियो सीडी काडल्यात. घरकान्न योगिता वेर्णेकारा सांगातान 
'अर्थ' प्रकाशन संस्थे वरवीं आपलीं तशीं हेरांचींय पुस्तकां उजवाडावपाक 
सुरवात केल्या. स्वता मदल्या गीतकाराक 'मल्लिकार्जुन' सारक्यो सीडी 
काडून संद दितनाच तरणाट्या गायक कलाकारांक रसिकां मुखार हाडला. 
स्वता तो कलाकार, चित्रकला शिक्षक, विशेश म्हणल्यार कोंकणी भाशा 
मंडळाच्या आरंबाच्याच कोंकणी युवा महोत्सवात वांरेकार जावपा खातीर 
त्या वेळार काणकोणांत रावतल्या प्रशांत कामत ह्या तरणाट्यां मदीं स्फूर्त 
निर्माण करपी गुणवंत कलाकाराक सांगाता घेवन 'काणकोणचीं तरंगां' 
स्थापन करून गौरीशान कोंकणी युवा महोत्सवाचे जैतिबंतपद जोडले. 
उपरांत त्या जैताची हॅट्रीक केली. तेन्ना सावन ताच्या जैताचो आनीक 
खरें म्हणल्यार धडपडीचो, कल्पक, कलात्मक वावराचो जैतिवंत प्रवास 








आयज मेरेन सुरूच आसा. 

मात्त ह्या सगळ्यांचें खय गौरीश ताच्या 'पापा'क दिता. 'पापा' म्हणल्यार 
ताचो बापूय. एक नामनेचो कलाकार. सरकारी सेवेंत पंचायतीचो सचीव 
म्हण कर्तुबी वावर केल्लो. 'लोकसेवक' असो सरकारी सेवक. सर्वार्थान 
उत्तम घरकार. बर्‍यांतलो बरो मार्गदर्शक. रमाकांत उत्तम वेर्णेकार आयज 
आमचे मदीं आशिल्लो जाल्यार अंदूच्या 20 ऑगस्टाक ताचे पिरायेचो 
अमृतमहोत्सव गौरीश आनी ताचें कुटुंब कसले कल्पकतायेन आनी कितले 
विशेश रितीन मनयतलें आसले ही कल्पना करप कुस्तार. जाल्यारूय 
रमाकांतबाबाचो 75वो वाडदीस गोरीश आनी ताचें कुटुंब एके खेरीत 
आनी विशेश मांडणेन मनयता. 20 ऑगस्ट 2015 दिसा “संविधानाच्या 
आठव्या परिशिश्टांत कोंकणीचो आस्पाव' जाल्ल्या दिसाचो म्हर्त सादून 
गौरीश काणकोणां तरणाट्यां खातीर अखिल भारतीय पावंड्या वयली 
कविता सर्त घडोबन हाडटा आनी विशेश म्हणल्यार घरच्याच 'अर्थ' 
प्रकाशना वरवीं गोरीशाचें “पापा'चे खास यादींतलें 'पापा' हें पुस्तक 
उजवाडा हाडटा. अशा वेळार पुस्तका संबंदान दोन उतरां बरोवचे पयलीं 
'अर्थ' प्रकाशनाक आनी खास करून गौरीशाक परबीं भेटयतां. 

ह्या खेरीत साहित्य प्रकारांत भाण, चवथ, फुलू, शाब शाबोऽ5, दोन 
रुपया, करणी, शेशें, नास्तिकाची देवपुजा, दायजी, सेक्रेटरी, नाटक अशीं 
वट्ट इकरा 'बरपां' आसात. बरपां म्हणलां ताचे फाटले कारण म्हणल्यार 
हाचें आतां बारशें करपाची गरज आसा. व्यंग्यार्थान आनी मिश्कील शैलीन 
“पणजी आतां म्हातारी जाल्या' (लेखक अ. ना. म्हांबरे) पुस्तकाचो 
साहित्यप्रकार जसो म्हणल्यार ललीत निबंध, म्हणल्यार कथा आसा, 
तसोच प्रकार गोरीशाच्या “पापा' ह्या पुस्तकाचे बाबतींत जाला. हांगा 
हांव दोगांयच्या साहित्याची एकामेकां कडेन तुळा करपाक सोदिना, 
जाल्यार साहित्य प्रकाराची लागसाण वाचप्यां मुखार दवरपाक सोदतां. 








एक मात्त खरें, जो हें पुस्तक वाचपाक घेतलो तो काणयो वाचिल्लेवरी हें 
पुस्तक वाचून काडटलो. कारण तातुंतल्यो घटना गोरीशान काणये रुपान 
मांडल्यात, मदीं मदीं मिश्कील विनोद सहजतायेन घडत गेल्यात आनी 
शेली निवेदनाची - काणयेची - आशिल्ल्यान पुस्तक वाचतना वाज येना. 

विशेश म्हणल्यार ह्या पुस्तकांतल्यान गौरीशान आपल्या कुटुंबाच्या 
इतिहासाची एक झलक वाचप्यां मुखार सादर करतनाच मुळांतच कलाकार 
आशिल्ल्या 'पापा'चें कर्तुबी आनी जायजायशें दिसपी उमेदी व्यक्तीमत्व 
कलात्मक रितीन वाचप्यां मुखार उबें केलां. आपल्या गोरीश (गोरी), 
आदर्श (आद्‌) आनी धर्मेश ह्या तिगूय पुतांनी सददां न्हावन वेळार 
शाळेंत बच्चें म्हण 'फोस्कुलेच्या', रेडे' बी उतरांचो गजर करून तांकां 
सकाळफुडें उठोवपी कडक शिस्तीचो पापा, आपल्या पुतांक एकाद्री 
गजाल पटोवन दिवपाक शेटपणांतल्योच देखी दिवपी नरहरी सोनार 
कसो पापा, अळणी, खारट, गोड ह्या उतरांचो वापर उलोवपांत केन्नाच 
करिनासतनाय घरांत केल्ल्या जिनसांची सगळ्यांत पयलीं रूच घेवपी 
पापा, बायलांनी केल्ल्या खाणाचेर केन्नाच वायट उलयनाशिल्लो पू. साने 
गुरूजींचो अवतार 'पापा', 'अंदू चवथीक गौरीन केल्लो होच गणपती 
पुजया' म्हण भुरगेपणांत गौरीशान केल्ल्या गणपतीची तुस्ततोखणाय करपी 
तशेंच परबां वेळार, उत्सवां वेळार घरांत कलात्मक रितीन सजावट करपी 
रसीक कलाकार पापा, भटांवरी मंत्रांनी विधीवत्‌ पुजा करपी पापा, संगीत, 
नाट्यकला, भजनां उत्सव-जात्रांनी सादर करपी पापा, घुमट वाजोवपी 
पापा, आपल्या भाडेकरूंक इश्ट मानपी आनी त्याच इश्टां खातीरच न्हय 
जाल्यार समाजांतल्या कोणाय खातीर कितेंय करपी समाजसेवी वृत्तीचो 
पापा, जाण्ट्या-नेण्ट्यांचो इश्ट पापा, परंपरा मानपी मात्त अंधश्रद्धेचेर खर 
टिका करपी आनी उपरांत 'विज्ञाननिश्ठ' जाल्लो पापा, आरंभाक सामको 
नास्तीक आशिल्लो मात्त आपलो बापूय वतकच घरांतलीं देवकृत्यां करपा 

खातीर आस्तीक जाल्लो पापा, तरीय पंचकशांती परस मनाची शांती 
मानपी पापा, आपल्या पणसुलेंच्या घरा कडल्यान पयस पंचायतीचो सचीव 
म्हण वावुरतना 'हकर्युलस' सायकल चलोवपी पापा, सरकारी नोकरी 
समर्पणभावनेन करपाक जाय हे भावनेन काम करपी पापा, अशीं कितलीं 
तरी पापाचीं रुपां काणये रुपान त्या त्या प्रसंगांतल्यान, घटनांतल्यान 
गौरीशान वाचप्यां मुखार मांडल्यांत. 

म्हाका स्वताक काणकोणच्या गांवांची आनी समाजांतल्या विंगड विंगड 
घटकांची वळख ज्या वेगळ्या वेगळ्या भुमिकांतल्या वावराच्या संदर्भात 
जाल्या, तसोच ह्या वळखीं मदीं एक संदर्भ म्हज्या श्रीस्थळ गांवच्या 
श्री मल्लिकार्जुन देवस्थानाचो आसा. गोरिश, ताचो पापा रमाकांतबाब 
आनी बाप्पा उत्तमदाद हांची वळख म्हाका 'ते उत्तम कलाकार' म्हण चड 
घडल्या. आमच्या देवस्थानांत दर वर्सा आशाढांत सात समाजांचो सात 
दिसां मेरेन अखंड भजनी 'सप्ता' जाता, तातूंत शेटींचो एक पार आसता. 
उत्तमदाद आनी ताच्या वांगड्यांक ते पुराय सात दीस मल्लिकार्जुन 
देवस्थानात रावन पार करतना हांवें पळयलां. तशेंच मल्लिकार्जुनाची आनी 
संबंदीत देवांच्यो मुर्ती पितारपाचें काम हे शेट दर वर्सा करतना आमी 
पळयलां. उपरांत रमाकांतबाबाक एक कलाकार म्हण अणभवला. पंचायत 
सचीव म्हण ताचो शासकी आनी जनसेवेचो वावर पळयला. गौरीश म्हजो 
काणकोणांतल्या सरकारी उच्च माध्यमीक स्कुलाचो विद्यार्थी, कलाकार 
आनी आतां इश्ट म्हण आमची एकामेकां कडेन संवकळ आसा, ताची 
घरकान्न योगिता लेगीत म्हजे बरें विद्यार्थिनी देखून तीं सगळी जशी म्हाका 
घर॒चीं मानतात, तसोच हांव गोरीश-योगिता कडल्यान कलाकार, कवी- 
लेखक, बरे शिक्षक आनी समाजसेवी म्हण बर्‍यो अपेक्षा बाळगून आसां. 

देखून, गौरीशाचें 'पापा' ह्या पुस्तकाचे हातबरप वाचले उपरांत पुस्तका 
संबंदान खूब कितें सांगचें अशें दिसलें. मात्त हे ललीत निबंध काय ललीत 








कथा हाचो घुस्पागोंदळ तकलेंत घेनासतना चडश्यो सत्य गजाली गौरीशान 
आपले खाशेले निवेदन शैलीन - केन्ना गप्पी जावन, केन्ना गप्पाचार्य 
जावन, जाल्यार केन्ना गप्पर्षी जावन - सांगल्यात तें मुळांत सावन वाचून 
तुमी ताचो आनंद घेवचो अशें म्हाका दिसता. पुस्तकांतल्या 'भाण' धरून 
नाटक, मेरेनच्या निबंध-काणयां वरवीं ताणें आदल्या काणकोणचें एक 
चित्र आमच्या सारक्यां मुखार उबे केलां, कलात्मक रितीन उबें केलां हें 
निश्चीत. ताच्या वट्ट निबंद-काणयांतलीं एकूण एक पात्रां म्हजे स्वताचे 
वळखीचौं, सामकीं संवकळीचीं. वाठार- मागीर तो काणकोणचो जावं, 
माजाळी-मुडगेरीचो जावं - म्हजे सामको वळखीचो. देखून म्हाका 
वाचतना खूब मजा दिसली. 

घडिल्ल्या घटनांतल्यान आपल्या पापाचें व्यक्तीमत्व उबें करून 
असल्या पुस्तका वरवीं आपल्या कुटुंबांत सगळ्या वाचप्यांक आस्पावन 
घेवपाची ही कळाशी गौरीशाकच जमपाची. ह्या पुस्तकाचे साहित्यीक 
मोल समीक्षक थारावं दी. पूण एक आनंद दिवपी निबंध-काणयांचे पुस्तक 
म्हण तेचपरी गरजेक उपकरा पडपी संदर्भ पुस्तक म्हण निश्चीत हें पुस्तक 
सगळ्यांक उपकारा पडटले हें खात्रीन. 

एके खेरीत साहित्यकृती खातीर गौरीशाक परबीं दिवन ताचो साहित्यीक 
फुडार पर्जळीत जावचो अशें आंबडे बाळगितां. 


- कमलाकर दत्ताराम म्हाळशी 
३% श्रीदत्त, 

श्रीस्थळ, काणकोण, गोंय 

08 जुलय 2015 

धा तोडेर... शियाचो कुडकुडो... 





कुडकुड्याक प्रत्येकाच्या आंगार कपयाळांच्यो गोजड्यो... 
कपायाळांचे चित्रांंगा वयल्यान आनी गोजडेच्या वासा 
वबयल्यान, तकले वयल्यान गोजडी गच्च पांगरून मुटकुळी करून 
जरी न्हिदले तरीय सहज वळखुपाक येबपी आमी तीग भाव... 

सकाळची नेमान आशिल्ली शिस्त. सकाळफुडें न्हावनच 
शाळेंत वचपाचें... पापालो स वरांचेर मोट्यान धेंगसो... गाळयां 
शिंबराच्या ताला सयत... त्या आवाजान ल्हवूच किलकिल्या 
दोळ्यांनी गोजडे भायर तोंड काडपाक पापालो परतून धेंगसो ... 
“फोस्कुलेच्या, शाळेंत वचपाचें ना?... मेलले! रेड्यां भशेन 
गोठेल्यात... उठात पयलीं...'' 

खरें पळयल्यार 'फोस्कुलेच्या' ह्या उतराक अर्थ तसो कांय 
ना... पूण जसो त्या शब्दाचेर जेन्ना चड पेंच दिता तेन्ना ताचो 
भयंकर अर्थ जावंक शकता. | 
पापाल्या ह्या एकाच धेंगशाचेर तोंडांत कॉलगेट लायिल्लो 


ट्र शै धि 








ब्रश कोंबीत आमचीं पावलां मागीलदारा फाटल्यान न्हाणये घरांतल्या 
भाणाचे दिकेन वचपाक भायर सरतालीं. उदक तापचे खातीर भाणापोंदा 
घाल्लो भगभगीत उजो आंगाचेर कांटो हाडपी शियाचे शिरशिरीक उब 
हाडटालो. 
आमच्या घरांतलें भाण म्हणल्यार जण एकल्यान, स जाणांनी न्हांवचें 
अशें... पापा सद्दां सकाळीं मागीलदाराचे भितोडेक आदल्या दिसा चोरी 
वचपाचे भिरांतेन हाडून दवरिल्ले तें भाण अचळय उबारतालो आनी 
मागीलदारा फाटल्यान खासा चुडटांचे बांदिल्ले खोंपींत आशिल्ले तीन 
खुरांचे रांदनीचेर व्हरून दवरतालो. मागीर कुशींतल्या जळोव भरिल्ले 
खोंपींतल्यान सोण्णाचे राशींतल्यान चार सोण्णां काडून हाडून तांचेर 
कट्टीभर केरोसीन ओतून चुडटी, पिराडे आनी लाकडां घालून पुराय 
भाणाचें उदक तापयतालो. 
पापाली सकाळ भाणा पसून जाताली... पयलीं काळचो गोबोर उस्पुवप. 
मागीर ते रांदनीपोल्लांत तीन सोण्णां दाळून तांचेर थोडें कॅरोसीन घालप, 
ताचेर गोबराचो पिठो फाफुडप. एका बाजून लांकडाचो ओंडको दवरप 
आनी उजो पेटोवप. उजो भरभरीत पेट्टालो... जसो जसो उजो पेट्टालो, 
लांकडाचीं शिंगरां आशिकुशीक उडयत खर इंगळ्याचें रूप घेतालो. पापान 
केल्लो उजो तळा लागींच पेट्टालो. तो तळ सोडून फाफसनासलो. 
त्या दिसा आमचें आळशीपणाचें वागणे पळोवन पापान वटहुकूम 
सोडलो, “फाल्यांच्यान भाण तापोवपाचें तुमी पळयतले.”” 
पापाल्या ह्या उतरान दोळ्यार आशिल्ली न्हिदे साय नाच्च जाताली 
आनी आमी बुडबुडीत जागे जाताले. 
“आद्‌, तूं भाणाक उदक भरतलो.”” 
“आनी तूं गौरी, भाण भायर व्हरून उजो तूं घालतलो.”” 
मन जरी नासलें तरी उजो लावपाची व्हडली जबाबदारी दिल्ल्याची 








खोशी म्हज्या हाताक खाजोबपाक लागली. पूण सकाळीं उठून भाणाक 
उदक भरचें पड़टलें म्हण आद्‌ निर्शेलो 

घराच्या मागीलदारा फाटल्यान चुडटान केल्लें एक न्हाणीघर आशिल्ले. 
हें न्हाणीघर स ते सात मिटरांचे आसतालें. न्हाणी घराच्या आडसाक 
लायिल्लीं चुडटां गच्च दोट्टी विणिल्लीं आसतालीं. वयल्यान पुराय मळब 
दिश्टी पडटालें. विणिल्लीं चुडटां म्हणल्यार मल्लां. घरांतल्यो बायलोच 
फाविल्ल्या वेळांत हीं मल्लां विणटाल्यो. पापा खंयच्याय वावराड्याक 
धरून वर्सान वर्स हें न्हाणीघर बांदून घेतालो. 

दुसर्‍या दिसाची सकाळ उदेली. पापाल्या मंत्रोपचारानच उजो घालपाक 
मेळटा हे उमेदीन आमी पटकन उठले. भाण उखलपाचो बरोच यत्न केलो. 
पूण निर्फळ. मागीर भाणाचें तोंडदोनूय हातांनी धरून कलंडत व्हरपाचो 
यत्न सार्थकी लागलो. मागीदाराच्या तीन सोपणां वयल्यान भाण देंबयतना 
जाल्ली कसरत तिनसांजेक भाण वयर कशे चडोवचें हाचो वेध घेताले. 

पापा वॉल्तेराचेर बसून आमचें निरिक्षण करतालो. शेवटाक हावाशिवा 
करून भाण देंवयलें. कलंडत, भाण रांदनी कडेन व्हेलें. 

“बरोबर आसा...!'' हेंच वाक्य पापा परत परत घेतालो. 

हांवें ते उखलून तीन खुरांचे रांदनीर दवरलें. 

आद्‌ नळाक पायप लावन, त्या पायपान भाणांत उदक भरपाक लागलो. 

उजो घालपाक सोण्णां हाडपाची खूण पापान केली. हांवें सोण्णां हाडलीं. 
पापान म्हजे कडल्यान तीं तळांत दाळून घेतलीं. तांचेर अर्दकट्टी कॅरोसीन 
घालपाक सांगले. आनी केरोसीन घाले उपरांत ताचेर गोबोर फाफुडपाक 
सांगलें. हांवें पापाक प्रस्न केलो. “पापा, उजो पयलींच पेटपाक शकतालो 
मागीर गोबोर जाल्लो गोबोर परतो कित्याक वापरपाक सांगले?" 

प्रस्नाची जाप म्हाका पापान प्रस्नांतल्यानच दिली. “'तशें जाल्यार भांगर 
आटयतना जळून खाक जाल्लो कोळसो कित्याक परत पेटयतात तर?” 








“गोबोर रोखडोच पेट घेवपाक मजत करता” पापालो प्रस्न कांय दिसा 
उपरांत उलगडलो. 

पापाली भाण तापोवपाची सोंपी पद्दत आयज खुणायता. तीन सोण्णां 
आनी ओंडको हांचो उजो इतलो खर आसतालो. सांज मेरेन भायर उरपी 
ह्या तांब्या भाणाक उदक तापिल्लेंच आसतालें. 

अशा ह्या खर उज्याच्या कोळशा-गोबरांत पापा केन्ना केन्ना कणगां, 
कारांदे, रानकणंगां भाजून खावपाक दितालो. सकाळ फुडें तर काजूबियो, 
नाजाल्यार माती लायिल्लीं पणसाचीं भिकणां पापाल्या तोंडाक करडत 
आसताले. केन्ना केन्ना वायंग्याच्या भरताचें वायंगें हांगाच शिजतालें. 
वर्सांतल्यान दोन तिनदां तर बांगडुल्यो, तारले ह्याच गोबरांत शिजताले. 
तांकां मीठ मारून मिटकी मारून खावपाची वेगळीच मजा. 

तर पेजेचो बुडकुलो भाणाच्या उज्यांतय ओत्तालो. 

कसल्याय रोगाची साथ आयली वा येतली जाल्यार भाणाच्या उदकांत 
अडोशापालो, कोडुलिंबा पालो शिजतालो . 

पूण दिवाळे दिसा भाणाचो थाट पळोवपाचो आसतालो. चारूय वरेन 
रांगोळी घालून काट्टांची माळ भाणाच्या गळ्यांत आसताली. तशेंच नाम, 
गंध लावन सोबीत अशे रंगावळेन भाण सजयिल्लें उरतालें. शेणा-मातयेन 
सारयिल्ली रांदन, ताचेर घांसून धुवून दवरिल्लें भाण तांब्याचे आसा हें 
स्पश्ट दिसतालें. काळेंकुट्ट पडिल्लें ताचें आंग त्या दिसा चकचकतालें. 

आयज फाटलीं वीस वर्सा पापालो तळ पेटोवपी उजो ना. सैमांत 
धुंवरावपी धुंवर ना. धग दिवपी मातयेचे गोबराचो परमळ ना. हात 
शिंवरूक लावपी थंडीय ना. पूण भाण आसा.... रांदचे कुडीचे माळयेर 
उमर्थे पडून... बंद कुडीच्या बंद दारांत...! 











व्ढीं 55 कोंऽ5 कोंऽऽ कोंऽऽ 
घडयाळीचेर साडेणव जाल्लीं. 
कोंब्या सादार सकाळ जाता हो शब्दप्रयोग आतां चुकिल्लो. 
साडेणव जाली तरी कोंबो साद घालीत आशिल्लो. 


भाणा रांदनीच्या उज्या धुंवरान आख्ख्या घरांत धुंवर 
जाल्लो. हांबें चेपिल्ले कॉलगेटीचेर आनीक फोर्स घालून भायर 
आयिल्ली पेस्ट ब्रशाचेर लावन भायर पळयलें. 

ल्हवू ल्हवू पावलां भाणा लागीं वचपाक लागलीं. 

चऽऽर करून पोळो तव्यार घालीत आईन म्हणले, “बाबू, 
देवळा कडेन वचून यो!'' 

कारण कळचे पयलींच हांवें म्हणले, “ना आई!'' 

“आगो, ताका कित्याक सांगता? काम जबाबदारीचे तें. तो 
एकाचे सात करतलो. त्य कामाक आदूच बरो.'' बाप्पान न्हाणे 
कडल्यान फर्मान सोडलें. 

“अशे किते? व्हडलो तो. ताका कळपाक जाय. तुमचे 





फाटल्यान चलोवपाक नाका?'' आई परत उलयली. 

ह्या उतराचेर पापान मिश्कीलपणान हांसत म्हणले, “चलयले!!'' 

“बाबू, खोंटल्या पोंदा कोंब्याची जोडी आसा. खुंटयाळाक लायिल्ले 
पिशवेंत सवाय रुपया आनी नाल्लाची पड आसा. ती म्हाळशीक दी. 
देवळा कडेन वचून शेशेचे कोंबे मारून हाड.'' 

येदोळ सावन कों$ कों5 कों5 चलतालें तो फांत्यापारा वयलो कोंब्याचो 
साद न्हय तर खोंटल्या पोंदाक पांय बांदून दवरिल्ले कोंबे शेंसार चडपाची 
वाट पळयताले हें म्हाका आतां कळळें. 

हांव न्हावन मल्लिकार्जुन देवळांत वचपाक भायर सरलों. 

म्हजी वचपाची तयारी पळोवन पापान आईक म्हणले, ““बाबूक सांग, 
गडबड करूनाका म्हण. मारून तडक घरा कडेन यो म्हण.” 

मल्लिकार्जुन देवळा कडेन वचपाचें म्हणल्यार घरा कडल्यान आठ 
किलोमिटराचें अंतर. सकाळीं, दनपारां आनी साजे वेळार अशो तिनूच 
वेळा बसी थंय काणकोणच्यान यो-वच करताल्यो. आतां तर सकाळ 
जावन गेल्ली म्हण हांवें सायकलीन वचपाचें पसंत केलें. 

पापान पयरच म्हाका आनी आदूक सायकली घेवन दिल्ल्यो. एक 
आपल्या इश्टा कडल्यान सेकंड हॅण्ड म्हणल्यार वापरिलली सायकल 
विकत घेतिल्ली. 

वाड्याचेर तेन्ना आमगेरूच रेसीची स्पोर्टस्‌ सायकल आशिल्ली. तिवूय 
गियराची. पुराय न्हिदून चलोवपाक मेळटा अशी ही सायकल. ही सायकल 
चलयतना आशिकुशीचो लोक तुका पळयले खेरीज रावनाशिल्लो. 

पापाली सायकल 'हर्क्युलन' कंपनीची सगळ्यांत उबार घटमूट अशी. 
जाण्ट्या खोडा सारकी. पापा तिची खूब अपुरबाय करतालो. तिका खूब 
जपतालो, राखतालो. आमकां भुरग्यांक केन्नाच चलोवपाक दिनाशिल्लो. 
प्रूण पापाल्या नकळत आमी ती दांग घालून चलयताले. 











पापा ऑफिसांत वचपाक भायर सरलो. वता वता म्हजे म्हऱ्यांत आयलो, 
म्हजे रेसीचे सायकलीक पळोवन ताणें म्हणले, “ही सायकल घेवन वता? 
वच. पूण सावकाश आं... सायकल मल्लिकार्जुनाच्या आकाड्या कडेन 
वयल्या आर्का लागीं दवर. सकयल देवळा कडेन व्हरूनाका. थंयच्यान 
चलून सकयल वच. कारण सायकल सकयल व्हेल्यार मागीर वयर 
चडोवपाक कुस्तार जातले आनी बारा वरां जावचे पयलीं पाव.'' 

अशो कितल्योश्योच म्हत्वाच्यो सुचोवण्यो पापान केल्यो आनी तो 
ऑफिसांत गेलो. 

आईन कपयाळीं लावन केल्ल्या रंगरंगयाळे पिशवेंत कोंन्याची जोडी 
घालून म्हजे सायकलीचे गियेक लायली. भितर म्हाळशीक दिवपाची पडय 
घाल्ली. 

“देवाक पांय पडून भायर सर रे बाबू.'' अशें म्हणत आई घरा भितर 
गेली. 

“आगे देवा कडेन वता न्हय. देवाक पांयां पड़टा.'' हांव वचपाक 
भायर सरलो. 

सायकल आकाड्या भायर काडटना कां5 कूऽ ची सलामी आयकून 
वाटे वयल्यान वतल्या हरीभाऊन ओंठ पाजून म्हणले, “बाळा, आज कितें 
कोंब्या शागोती? मागीर येता तर हांव गिळूंक रातीं!'' 

फाटीर हात मारीत पिशवेंत आशिल्ले कोंबे हरीभाऊ तेळपाक लागलो. 

“सामके ल्हान तल्लक कोंबे मरे! चल बेगीन वचून यो.'' अशें म्हणत 
हरीभाऊन हांवें बसून सुरू केल्ले सायकलीक फाटल्यान धक्को दिवन 
म्हाका मुखार धाडलो. 

रस्तोभर कोंब्याची काऽ कूऽ चालूच आशिल्ली. 

आयज सायकलीक कांपीणीची गरज नाशिल्ली. आठ किलोमिटराचें 
अंतर तीस मिनटांत कापून हांव मल्लिकार्जुन देवळा लागीं पावत आयलों. 





पयसुल्ल्यान मल्लिकार्जुनाचें आर्क दिश्टी पडलें आनी पापालीं उतरां 
कानार घोळपाक लागलीं. सायकलीचीं पेडलां मारपाचीं आपशींच थांबलीं. 

तितल्यान एक ल्हान भुरगो आपली खटारी जाल्ली सायकल घेवन 
झूऽऽम करून म्हजे मुखार वचपाक लागलो आनी आर्का मुखार वचून 
सायकलीन देंवणीय देंवपाक लागलो. 

म्हाका खंय तरी चाळयिल्ले भशेन दिसलें. स्पोर्टस गियराची सायकल 
म्हजे लागीं आनी खटारे जुनाट सायकलीन म्हाका सायड मारून देंवणी 
देवप म्हणल्यार मर्सडीज गाडयेक मारूती गाडयेन फाटीं घालून मुखार 
गेल्ले भशेन... 

म्हर्जे खंय तरी वर्माक लागलें. हांवें सेंकदाचोय विचार केलो ना. हांवे 
थांबिल्ले म्हजे सायकलीचे पॅडल ताणले आनी नेटान पॅडलां मारपाक 
सुरवात केली. 

श्री मल्लिकार्जुना कडेन वचपाची ही देंवणी खूब सरळ, सकयल आनी 
खोल देंवपी खतरनाक अशी. जीव जाय आशिल्ले मनीस हांगां आपली 
सायकल हातांत धरून चलत देंवणी देवताले आनी जीव पावणेर काडिल्ले 
सायकलीचेर बसून देंवणी देवताले. 

म्हाका जीव जाय आशिल्लो. 


पूण इज्जत का सवाल था! 

ताचे मुखार कांयच ना. हांवें देंबणी देंवपाक सुरवात केली. 

तशें पळयल्यार म्हजे सायकलीक फालो ब्रेक नाशिल्लो. पूण फकत 
मुखाल्ल्या ब्रेकाचो वापर कशे तरेन करून पुराय सायकल थांबोवची हें 
कोणेंय म्हजे कडल्यान शिकचें. 

तो खटार सायकल घेवन देंविल्लो भुरगो म्हाका वळून पळोवपाक 
लागलो. 











देंवपाक लागलों. 

देंबणी काडटना सायकल चलोवपाची म्हजी एक पद्दत आशिल्ली. 
सायकलीची गती वाडोवप आनी कच्चऽऽक्‌ कच्‌ऽऽक्‌ करून दोन फावटी 
ब्रेक मारप आनी हळू करप. परत कच55 कचऽ5क्‌ करून ब्रेक मारून 
सायकलीचेर ताबो घेवप. 

दोन फावटीं केल्ल्या ह्या यत्नाक बरोच रंग आयलो. सायकल देंबणेच्या 
मदल्या भागाचेर पावली, हांबें नेटान चिड्डून कच$5क्‌ करून मारिल्ल्या 
ब्रेकान सायकलीच्या ब्रेकाची वादी तुटली. 

आऽऽ ब्रेक तुटलो55 आकांत...! 

ब्रेकाचो केबल म्हणल्यार वादी तुटून लोंबकळपाक लागली. कितें 
करचे कांयच कळना. सायकलीच्या कानांत वारें भरिल्लें. गतीन नेट 
धरिल्लो. सायकल बेफाम जाल्ली. सायकलीचेर नियंत्रण दवरपाचीं सगळी 
साधनां अपेशीं थारिल्लीं. 

हांवें वेळ केलो ना. सायकली वयल्यान इतल्या नेटान आशिल्ले गतीचेर 
उडी मारतलों म्हणल्यार धोंपर, पांय, हात, तकली सगळें फुटपाची शंबर 
टक्के खात्री. हांव विचार करून शिटूकसाणीन सिटा वयल्यान फाटल्या 
कॅरियराचेर आयलों आनी तकले फाटल्यान दोनूय हात धरून दोळे धांपून 
घेतले आनी सायकल दांगां पोंदच्यान सरळ सोडून दिली. 

हांव कुल्यांनी धडवलों. हात-पांय साबुद्दीर आशिल्ले. हांवें जमनीर 
घालून घेतलें. दोळे उगडून सकयल देंबणणे वटेन पळयलें. जाल्यार किते? 

सायकल पायलटा बगर देंबणी देंवता. ती इतली वेगान देंवताली, 
त्या नेटार मदींच उसळटाली. तितल्याच वेगान ती देंबणे सकयल पावली 
आनी तिणें देवणे सकयल आशिल्ल्या देवालयाच्या प्रवेशद्वाराच्या आर्का 

कडल्या दुरगाक नेटान धडक दिली. 

धडके बरोबर सायकल बरीच वयर तिका हुमकळायिल्ले पिशवे सयत 
उसळ्ळी आनी थंयच सकयल धडवली. जमनीचेर आडवी पडली. 

पॅडलां आनी चाकांचें घुंबप चालूच आशिल्ले. 

देवालयाचे देंवणे सकयल ह्या दरवट्या कडेन दोन गाडे आसात. 
थंय कांय लोक च्या पिवपाक आनी चकाटां मारपाक बशिल्ले. तांणी हे 
सायकलीची पायलटा बगर सर्कस प्रत्यक्ष दोळ्यांनी पळयली. 

आवाज आयकून कोण बटाटवडो हातांत धरून तर कोण च्याचो कप 
तोंडा कडेन धरूनच गाड्याच्या भायर आयले. तांणी सायकलीची हालत 
पळयली. 

ही सर्कस घडोवन हाडपी कोण हें सोदपाक तांणी चडावा वाटेन पळयलें 

ते वयर पळयतात तेन्ना हांव आंग वावुडीत फाफडीत उठ़ठालों. कांयच 
जालें ना असो तोंडार आव हाडून हांसो हाडपाचो यत्न करीत. सोलिल्ल्या 
कुल्याची चुरचुरसाण सोंशीत हांव सायकलीचे दिकेन येवपाक लागलों. 

आतां सायकलीची धडपड थांबिल्ली. पॅडलां, चाकां घुंबपाचीं बंद 
जाल्लीं. 

काऽकू करपी कांपिणीचो आवाज थंड जाल्लो. 

रगताचे ठिपके आनी व्हड दाग भायर सरिल्ले लोट कपयाळीच्या 
रंगाची दाटसाण वाडयताले. 

“बरो वांचलो.' 

“नशीब बरें आसा पोराचे.” 

'मल्लिकार्जुनान वांचयलो.”” 

“'बापायक बरो खाराक मारलो.' 

'रस्त्यार सर्कस करून आमचो जीव काडपाचे हे.” 


गाड्या वयल्यान म्हाका आनी सायकलीक तेळपी जण एकलो आपलीं 








मतां मांडटालो. 


हांबें सायकल उकलून उबी करपाक पळयली. पळयल्यार सायकलीचो 
फाटलो टायर मुखा वयल्या टायराचे वेंगेत गेल्लो. 

कोंब्याचो आवाज ना तें पळोवन हांबें पिशवेक बांदिल्लो दोर सोडून 
भितर पळयलें. 

सायकलीच्या रायांत तकली शिरकून एकलो मेल्लो आनी दुसर्‍याचो 
घडये भियेवन आवरो उडून जीव गेल्लो जातलो. 

हांबें कपलार हात मारलो. वयर पळयत देवाक प्रस्न केलो, “तुकाच 
मारपाक म्हण हाडिल्ले न्हय हांकां. तुका दोन मिनिटां रावपाक जमले ना? 
आरे पयलींच हांकां कित्याक मारले? ?'' 

आतां कितें करचें म्हण कळना जालें. 

येवजितां, खंयूय पळयता थंय पापा नदरे मुखार येतालो. 

थंयच लागींच आशिल्ल्या एका लहानशा पसर्‍या कडेन हांवें ती 
मोडकी सायकल व्हेली. पसरकारा कडेन हातोडी मागून घेतली. ते हातोडेन 
धडावन, धडावन सायकलीच्या रुपाक हाडपाचो यत्न सफळ जालो. 
सायकल चलोवपा सारकी करून घेतली. ब्रेकाचो केबल पसरकारानच 
घालून दिलो . 

म्हाळशीक दवरिल्ली पड आनी पयशे सायकल सारकी करतल्याक 
म्हणल्यारच त्या पसरकाराक दिले आनी हांव सायकल चलोवन घरा 
परतीच्या मार्गार आयलों. 

घरा कडेन जातले नाटकाचे पापाचे संवाद म्हज्या कानांत घुंवपाक 
लागले. 


सायकल चडाव चडयतना खूबच जड येताली. येतना वाटेर ब्रॉयलर 
कोंबी विकपाचें दुकान लागलें. 
हांव थांबलों. 





वावा) 

हांवें विचार केलो. देवाक बागीलपायकाक म्हण हाडिल्ले कोंबे. मागीर 
म्हाळशान मारले कितें आनी मनशांनी मारले कितें? कोंबे तर आदींच 
मेल्यात. 

त्या दुकानांत वचून हांवें त्या कोंब्याचे गळे रितसर कापून वेगळे 
केले.... 

घरा कडेन वर्सान वर्स म्हाळशान व्हडली मान कापली म्हण कड्डपी 
म्हजी आजी ह्या वर्सा खूश आशिल्ली. कित्याक तर तिका ह्या वर्सा कोंबे 
निवळ करतना गळो सारको हातांत धरूक मेळटालो. 

घरांतल्या सगळ्यांनी ह्या मल्लिकार्जुनाच्या बागीलपायकाच्या नांवान 
रांदिल्ल्या शेशेचो प्रसाद उमेदीन आनी उत्साहान खालो. 

म्हजी न्हीद मात खळिल्ली मध्यान रात मेरेन. 

दुसर्‍या दिसा सकाळीं न्हिदिल्ले कडेन, पापा म्हज्या म्हऱ्यांत येवन 
म्हाका उठयत म्हणटालो, 

“'बाबू$5 उठ बाबूऽऽ उठ बाबू! 

“मुंबयच्यान मावशी आयल्या. तिचे दोन शेशेचे कोंबे मारून हाडशी?'' 

बथीचें बारें आमच्या वाड्यार धा-पंदरा दिसां पयलींच व्हांवपाक 
लागतालें. आमच्या आनी लागींच्या पांच-स घरांतल्यान 
चकल्यो, शंकरपाळी, चिवडो, नेवर्‍यो हांच्या परमळान वाडो 
सुवासीत जातालो. चवथे येवचे पयलींच खाणा-फराळान 
भरिल्लीं ताटां ह्या घरांतल्यान त्या घरांत रुचीचें पयले खाण 
उश्टायतालीं. 

भुरगेपणांत हीं भरिल्लीं ताटां ह्या घरांतल्यान त्या घरांत 
पावयता आसतना वाटेर मदल्या मदीं एके मुठींतल्यान दोन- 
तीन शंकरपाळां सहज तोंडांत कोंबतालीं. ही मजा लुटूंक घडये 
आमच्या भावां भितर ताटां पावोवपाच्या कामाक सदांच हांव 
वता, तूं वतां जातालें. कसल्याय बाजारांतल्या रेडिमेड खाणाची 
सर नाशिल्ली. फकत घरगुती खाणां एकामेकांच्या घरांत 
पावतालीं. 

आमच्या घरांत चकलेच्या पिठा पसून नेवर्‍यांच्या चुन्ना 


मेरेन तांची पयली रूच पापा घेतालो. तांका ही रूच पळोवपाक 
गी, श्र 











कित्याक दितालीं हें निमाणे मेरेन म्हाका कळळें ना. 

अळणी, खारट, गोड ह्या उतरांचो वापर पापान केन्ना केलोच ना. 

पापाकूय 'कशें जाला वा कसो जाला हें सांगूंक केन्ना कळनाशिल्लें. 

पूण 'आगो, आनीक इल्लें दी' ह्या पापाल्या उतराचेर केल्ल्या 
पदार्थाच्या रुचीचो निकाल सगळ्यांक कळटालो. 

नेवर्‍्यो तश्यो पापाल्या आवडीच्यो. नेवर्‍्यो करतना हन हन नेवऱयो 
तो रुचीन खातालो. बायलांनी केल्ल्या खाणाचेर तो केन्नाच कितेंय वायट 
उलयनाशिल्लो. 

बायलो तन मन लावन रांदतात अशें ताचें सदांच सांगणें आसतालें. 

“पापा, मात्शें कोडू लागता मरे... कसो खाता तूं?'' अशें म्हणल्यार, 
“...खालं म्हण मरना तूं?” अशीं सदांच पापाली जाप... 

“कांय ना गो! बरें जालां! भुरग्यांलीं फोकी व्हडलीं!'' अशा उतरांनी 
चुकिल्ल्या मिश्रणाक धिराचो आदार मेळटालो. 


+++ 


चवथीक चार-पांच दीस आसा म्हणल्यार आमच्या घरचो वावराडी 
माव्व्याचेर चडून दोन व्हडले पारंपारीक ट्रंक देंवयतालो. तशेच वयर बांदून 
दवरिल्ली माटोळी, शिश्याचो मंटप, लाकडाचो देवारो, लाकडी आसन, 
दिवल्यो, पेडावणां, पराती, पंचाणी, झारे, तोप, कायली, दबले, भगुणी, 
आरतीची पानां, पंचारतीचें पान हें सगळें देंबयतालो. 

वर्सांतल्यान एक फावट ट्रंक उगडटना तातूंत पापान फाटल्या वर्सा 
खबरांपत्रांक गुठलावन दवरिल्ल्यो पिकपीक लायटी, गणपती फारलें चक्र, 
प्लास्टिकाच्यो माळो, फुलां पळोवपाक मेळराली. 

आईन लग्न जाले उपरांत पयल्या वर्सा तयार केल्ली कागदी जायांची 
माळ, तांबडे तितूर लावन पीळ घालून गुंथिल्ली ही माळ फाटली 15 वर्सा 

पापान तशींच सांबाळन दवरिल्ली. ती आतांय नवीतालल, लखलखीत, 
चकचकीत दिसताली 

आईन विणिल्ले तुवाले... बुलान विणिल्ली तोरणां चवथीच्या दिसांनी 
दरवट्याचेर आनी टिपॉयांचेर सजतालीं. चवथ सोंपली तशी ट्रंकांत वचून 
बसतालीं. 

चवथीच्या दिसांनी, जानेवरी म्हयन्यांत कोणे-कोणे दिल्लीं कॅलेंडरां 
सप्टेंबर म्हयन्यांत वण्टीर चडटालीं. पापा वर्सान वर्स लोकांनी दिल्ली 
कॅलेंडरां सांबाळून दवरतालो. 

शितोड घाल्लें शेणाचें आंगण, मातयेन सारयिल्ल्यो वण्टी, कागदाचे 
पताकांनी केल्लें छत्रकमळ झुंबर, कुडभर पातळिल्ली गच्च माटोळी, 
हातांनी तयार केल्ले माराणा, फोगेटी हांचो वास आयजूय त्या नव्या 
घराची याद दिता. 

पापाल्या भुरगेपणांत आमच्या घरांत खंय गणपतीची चित्रशाळा 
आशिल्ली. तीन-चार फुटाचे वीस-पंचवीस गणपती करताले खंय. लागीं 
लागीं पांच फुटा मेरेन गणपती करताले. आमचो घरांतलो गणपती सगळ्यांत 
व्हड आसतालो. 

कालांतरान पोटा पाण्या खातीर आज्याले भाव-बापोलये गांवां भायर 
वचून स्थायीक जाले. कांय बेळगांवां पावले तर कांय जाण गांवांतच रावले. 
तेन्ना घरांतली चित्रशाळा बंद पडली. घरा भायर गेल्ल्या सगळ्यांनी आप- 
आपलो गणपती राविल्ले जाग्यार पुजपाक सुरवात केली. तेन्ना घरांतलो 
गणपती खंय म्हज्या आज्यान सांबाळ्ळो. पूण पांच फुटांचो गणपती एका 
फुटाचेर पाविल्लो आमी पळयलो. 

म्हज्या भुरगेपणांत आशिल्ली चित्रकलेची आवड म्हाका माती कले 
कडेन आकर्शित करूंक लागली. हांबें णव्वेक शिकता आसतना पयलो 
वयलो गणपती तयार केलो. निवळसाण, नेटकेपण सोडलें जाल्यार फकत 








सोंडे वयल्यान ती मूर्त गणपतीचीच म्हण वळखुवप सोपें जातालें. 

पन्नास ते सत्तर वर्सा उपरांत आमच्या घरांत तयार जाल्ल्या गणपतीची 
खूब तोखणाय जाली. तोखणाय इतली जाली, कांय जाणांनी होच गणपती 
त्या वर्सा पुजोवपाचें सुचयलें. घरांतलो पारंपारीक गणपती म्हणलो तर 
बंधनां, रितीरिवाज आशिल्ले. अशे परिस्थितींत पापान सहज म्हणले, 

“ अंदूं चवथीक गौरीन केल्लो होच गणपती पुजया.” 

पापाल्या ह्या उतरांनी म्हजी उमेदी वाडली. हांवें कला कुशळटाय पणाक 
लायली. ताका सोबीत रूप दिवपाक, गणपती रंगोवपाक, न्हेसोवपाक हांवें 
पापा कडल्यान ब्रश, रंग, झिंग बाजारांतल्यान विकते हाडून घेतले. ताचे 
पयशे इतले जाले, त्या वर्साचो गणपती विकत मेळपी गणपतीचे मुर्ते परस 
तिपटीन म्हारग पडलो. 

हांवें गणपतीक नाखटा पसून जानव्यां मेरेन सगळ्या आभुशणां सयत 
सव्यार बसपाक तयार केलो. 

“बाबू, आरे मुर्ती धरपा खातीर भितरल्यान पोकळ केल्या मरे?” 

हांवें म्हणले, “हय पापा! पयली गणपती मात्सो तग धरू, सुकूं, मागीर 
तण काडया.” हांवें एक प्लास्टिकाचो रंगाचो डबो तणाक गुठलावन 
मुर्तीच्या आयटा भितर पोंदाक दवरून पांच इंचाची पुराय मूर्त उबारिल्ली. 

वयल्या वयल्या गणपतीची तोखणाय इतली जाल्ली, वाड्या वयले 
सगळे लोक पळोवपाक आयले. आनी लक्तुबाय करपाक लागले... ह्या 
बोवाळांत मुर्ती पोंदा घाल्लो तो तणा भितर लेपडिल्लो डबो काडपाक 
हांव विसरलो. 

गणपती कडकडीत सुकलो. पूण डबो माती सोडिना. गणपती पुजपाचो 
फाल्यांच्या दिसार पावलो. 

"पापा. 
फित रे? कितें जालें आतां?” 

“पापा, गणपती पोकळ दवरपाक हांबें सुक्या तणा भितर लेपडून एक 
डबो दवरिल्लो.' 

“मागीर? 

“तण सगळें आयलें, पूण डबो सुटना. चड फोर्स लायल्यार मूर्त मोडत 
म्हण भ॑य. 

“हाचे बाये शेणी व्हरून!!'' बोवाळ मारीत पापान मुर्ते कडेन वचून 
बारीकसाणीन नियाळणी केली. डबो ओडून भायर काडपाचो ताचोय यत्न 
निर्फळ थारलो. 

पापान विचार केलो आनी म्हणलें, 

“'कांयच जायना तसोच पुजुया..!'' 

“डब्या सयत??? सगळ्यांनी म्हणले. 

“तशे कितें? मातयेंत सगळ्या तरेचें मिश्रण आसता. मुर्ती रुपांत बसली 
की जाली!!'' पापान सहज आपली बाजू उजू केली. 

पापाल्या उतराच्या धिराचेर पारंपारिकतेक आव्हान दीत आमचो 
डब्याचेर बशिल्लो गणपती मखरांत बसलो. प्लास्टिकाच्या डब्या सयत. 

पयल्या गणपतीचे पांच दीस उमेदीन आनी उत्साहान जाले. हांबें 
गणपती पावयता ते खिणा मेरेन कोणाकच ताका धरूंक वा आफडूंक दिलें 
ना. वाड्या वयल्या सिमे भायर पांच दिसांचे गणपती वेशी वयल्या बांयंत 
पावयले. सगळे जाण बांयचें उदक तकले वयल्यान फाफडून घरा गेले. 

दुसर्‍या दिसा ते भरिल्ले बांयंत हांवें पयसुल्ल्यान नदर मारली. 
प्लास्टिकाचो डबो माती सोडून उदकाचेर हुबतालो आनी गणपती 
मातीमय जाल्लो. 

पापान त्या वेळार घेतिल्ल्या निर्णयान गणपती तयार करपाची स्फूर्त 











म्हाका मेळ्ळी. ते उपरांत फाटलीं पंचवीस वर्सा घरांतलो गणपती घरांतच 
तयार जावंक लागलो. पयसुल्ल्यान कितलेशेच लाक चवथीच्या ह्या _ 
दिसांनी आमगेर येतात. पुराणीक, इतिहासीक प्रसंगाचे देखावे आमगेर 
वर्सान वर्स पळोवपाक मेळटात. 

फाटल्या पंचवीस वर्सांत कागदाच्या जायांची माळ लायनात. पापाली 
कॅलेंडरां वण्टीर दिसनात. सजावटीचो व्याप इतलो वाडला, पारंपारीक 
मखर, मांटोळी, मंटप, दिवल्यो, लामणदिवे कल्पकतेचे नेपथ्याच्या 
कसाक बसनात. पूण पापान नेमान वर्सान वर्स चवथीच्या दिसांनी ते 
काडून निवळ करून परत ट्रंकांत दवरपाचो नित्यक्रम केन्नाच चुकयलो ना. 

सजावटीच्या, नवे संकल्पनेत नवें सामान घरा येतालें तें लेगीत सांबाळून 
काडून दवरपाचें काम पापा करतालो. 

घरांतलो एकलोच पूत जाल्ल्यान आमच्या भुरगेपणांत पापाच सगळी 
सजावट पळयतालो. कोणाचोच आदार घेनासतना मेजांची, टिपॉयांची 
मांडावळ सगळ्यांची सोय लक्षांत दवरून मांडटालो. पुजा करतना कसलीच 
आडखळ कोणाक येनाशिल्ली. 

आतां घरांत हांव चित्रकार, कल्पनाकार जल्माक आयिल्ल्यान फाटल्या 
पंचवीस वर्सांत सजावटीची सुत्रां हांवूंच पळयतालों. 

गणपती पुजयताले ते कुडींत आशिल्लीं मेजां, खाट आनी कपाटांची 
मांडावळ दिसाक धा फावटीं तरी हांव बदलतालों . 

पापा भायर वॉल्तेरार बसून ती निमूटपणान पळयतालो. “तुजें डॅकोरेशन 
कितेंय आसूं, पुजा करतना नमस्कार घालपाक, घुंबपाक जागो दवर 
म्हाका." 

“काळोख कितलोय कर तूं, पूण गणपतीच्या तोंडार उजवाड पडपाक 
जाय. '' 

“केळी गन्यांची पुजा लावपाची पयली सोय कर.” 

“गौरीश, गणेश पुजेच्या नाल्लाची कशी सोय केल्या? मांडावळ कशी 
तयार जातली?'' 

परंपरेचे वाशे धरून ह्या सगळ्या प्रस्नांचेर सोयीस्कर जाप मेळ्ळे 
उपरांत तुजी सजावट कशी आसूं... पापाक ती मना सावन आवडटाली. 

सजावटीक फुरसतच नासताली. गणपती पुजेक लायत पसून तो पावयता 
त्या दिसा मेरेन सजावट चलतच आसताली. 

रांगोळी, लायटिंग, गब्या पुजा ह्या ना त्या कारणान सजावट पांचूय 
दीस चालू. 

भुरगेपणांत तशे पापा बराबर चिखल माड्डीत वचून साळकां, पत्री, 
अर्जुनाचे पान, बेल, कासो, धतुरो, ह्या सारकीं आंगांची म्हायती सयत 
वळख पापान आमकां दिल्ली. 

नव्याचे परबे दिसा पापा बराबर हांव आनी म्हजे भाव नेमान वताले. 
रस्तोभर “गोविंदा, गोबिंदा' करत नव्या धान्न्याक येवकार आमी दिताले. 
ह्यावेळार प्रसाद म्हण केळीं आनी गोडा कुडको खावपाक वाड्या वयल्या 
भुरग्यांची खेट लागताली . 

फाटली पंदरा वर्सा म्हजो धाकलो भाव धर्मेश सातत्यान पापा बराबर 
नवें बांदपाच्या कामाक मजत करतालो. 

जिन्याचे बडयेक कणसा बराबर चिड्ड्याचें फूल दवरून वायान तें 
एकामेकांत गुंथप कशें हें पापान ताका शिकयलें. 

हरयाळी, पत्रीं तशेंच हेर आंगां वेगळीं काडपाचें कामय पापा बराबर 
रावन ताणें केलां. 


सजावटीच्या पिशांतूराक लागून म्हजेर पुजेच्या संदर्भात कसलेच बंधन 
नासताले आनी सक्तीय नासताली. 

पोरणें चातुर्मासाचें पुस्तक Nn [स्कृतायेचे जरी आसले तरी 
गोंयचे पुजेचो फ्लेवर तातूंत दिसतालो. 








गणेश पुजेच्या नाल्ला संबंदान, शंकर पार्वतीच्या नाल्लाच्या सुताफेऱ्या 
संबंदान सगळी म्हत्वाची म्हायती पापान पेनान बरोवन दवरिल्ली 
आसताली. संधीस्नान आनी मंत्रोपचार तशेंच पुजा करपाची पद्दत ताचेर 
बरयिल्ली. 

पुजेक मुर्ती प्रतिश्ठापना सोवळे न्हेसून अनवाळे पढ्दतीन जाताली.भट 
नासतालो. सगळे श्लोक, मंत्र पापाच म्हणटालो. घरांत आमी तिगूय भाव 
संस्कृत विशय घेवन प्राविण्य मेळयिल्ले. पूण पुजेच्या वेळार मंत्र म्हणटा 
आसतना पापा आमकां लागीं घेनाशिल्लो. एका हातांत पुस्तक घेवन 
पापाली प्रतिश्ठापनेची पुजा चालूच आसताली. 

“पापा, हांव वाचूं पुस्तक?” अशें आमी म्हणल्यार “आपूण जें कितें 
करतां तें आपल्या भनाक पटपाक जाय” ह्या बळींचो वापर चवथीच्या 
दिसांनी पापाच्या तोंडांतल्यान चड फावटीं जातालो. 

आरतीच्या वेळार आरती रंगांत येबपाक लागली, तशे आरतीच्या 
वातींत आनीक तेल पडटालें. चार आरतीच्या पानांचेर आठ आरती 
जाताल्यो. भुरगेपणांत घुमटां, कासाळी, शेमेळाच्या जल्लोशांत आरती | 
रंगांत येताल्यो. । 

पापा जेन्ना वाड्यार सामुहीक आरतींक वतालो तेन्ना वाड्या वयल्या 
घरांत पावना फुडें घुमट ताच्या हातांत दिताले. पापाली घुमटा वयली थाप 
जबरदस्त आसताली. 

पापा आरती, सुवारी गायतना एक स्पश्ट म्होंबाळ आवाज कानार 
पडटालो. 

आयज घुमट आरती सरतींत आनी राज्य पांवड्याचेर इनामां वा परिक्षक | 
म्हण सन्मान-मान जे म्हाका मेळ्ळ्यात ताचें बीज पापाल्या घुमटाचे थापे | 
वयल्यान मनांत कोर जावन आसा. 

“'नवें'.म्हणल्यार नवें धान्य. चवथीक पंचमी दिसा शेतांतल्यान नवें 
धान्य शेतकार घरांत हाडटालो. शेतकारान नवें हाडले उपरांत हेर समाजाचे 
म्हणल्यार बामण, शेट, वाणी समाजांतले लोक नवें हाडपाक शेतांत वताले. 


भुरगेपणांत नवें (कणसां) माथ्यार घेवन येवपी लोकांच्यो रांगो पळोवपाक 


मेळटाल्यो. प्रत्येकाच्या तोंडांतल्यान रस्तोभर “गोविंदा... गोविंदा... गजर 
आयकूंक मेळटालो. 

हालीं वीस-पंचवीस वर्सा जालीं, कांय शेतकारांनी शेतां रोबपाचीं 
सोडिल्ल्यान 'नवें' मेळोवपाक खूब पयस रोयिल्ल्या शेताचे सोदीक बच्चें 
पडटालें. थोडे लोक तर फकत 'नवें' मेळोवपाक म्हणच शेत रोवपाक 
लागिल्ले. अशाच तेंपाची एक घड़णूक याद जाता. 

म्हजो मदलो भाव आदर्श 'नवें' हाडपाक म्हण सवळें न्हेसलो. विळो, 
चायो आनी पुजेचें हेर सामान घेवन शेता कडेन वचपाक भायर सरलो. 
इतल्यान रस्त्या वयल्यान वतना कोणें तरी ताका सांगले, देड किलोमिटर 
अंतराचेर बरीं कणसां आशिल्ले शेत आसा. ताणें वेळ वगडायनासतना 
स्कुटर भायर काडली आनी ती घेवन शेता वटेन कूच केली. 

बरोच वेळ जालो तरी आदर्श 'नवें' घेवन पावलो ना म्हण पापान म्हणले, 
“आरे, खंय पावलो रे तो? पळयात ताका...'' इतल्यान भायल्यान कोणें तरी 
जाप दिली, “तो 'गुळ्यां' वटेन बता म्हणटालो. स्कुटर घेवन गेला." 

पापान हातांतलें कसलें तरी काम थंयच सांडले. कोणाक कांयच 
सांगिनासतना उठलो. एक तांबयोभर उदक माथ्यार घालून घेतलें. कोयती 
आनी आरतीचें ताट घेवन शेताचे वटेन वचपाक भायर सरलो. तोंडान 
बडबडत, “'धोंतर मारून उगड्या आंगान शेतांत देंवपाक आतांच्या 
भुरम्यांक लज दिसता. रस्तोभर गोविंदा गोविंदा म्हणपाक बेजारतात.'' 

आमकां हुस्को जालो. पापा तिडकीन गेल्लो आमी पळयिल्लो. किते 
जाले, कितें जातले कांयच कळना जालें. 








घरांतल्यो बायलो एक सारकी टक लावन रस्त्या वटेन नदर लावन 
बशिल्ल्यो. 

तितल्यान आदर्श घेवन गेल्ली स्कुटर पापा चलोवन घेवन येता तो दिश्टी 
पडलो आनी खूब वेळान आदर्श चलत फाटल्यान माथ्यार नवें दवरून चारीय 
वटेन पळयत 'गोबिंदा.... गोविंदा...' म्हणत येतालो आमी पळयलें. 

पारंपारिकताये कडेन ताची तडजोड नाशिल्ली. जी गजाल परंपरेन 
आसा ती तशीच जावपाक जाय. धोंतर मारून रस्त्या वयल्यान गोविंदा, 
गोविंदा म्हणपाक कसली लज? उरफाटें हे परंपरेचो आनी पुर्वजांचे चाल- 
चलणुकेची खोस आमचे आयचे पिळगेन अणभवपाक जाय अशें पापाचें 
म्हणणें आसलें. हो जालो वीस वर्सा पयलींचो इतिहास. 

फाटल्या पांच-स वर्सांत पापान स्वताच्याच दोळ्यांनी नवे हाडपाचीं 
नवेपणां पळयलीं. 'नवें' स्कूटरीन हाडटना न्हय तर मोटारीन हाडटना पळयलें. 

पांच-धा किलोमिटर अंतरा वयल्यान कोणाले कणस आशिल्ले शेत 
सोदपाचें आनी घराच्या हमर्‍्यार पावतकच 'गोबिंदा' उलो घालतना पळयलें. 

आयज घुमट, शेमेळ, झांज वाड्यार कोणाकच शास्त्रोक्त पद्दतीन 
वाजोवपाक कळना, बडोवपाचे म्हण बडयतात, चामड्याचो आवाज ना, 
सगळे कडेन प्लास्टिकाच्या रुपान फायबर ताणून कर्कश वाजता. बेल, 
पानां, पत्री पुंजोवपाचे ना. चिखलांत वचून तळ्यांतलीं साळकां हमटावपी 
सवंगडीय नात. 

मेल्लीं मडीं कशीं साळकां, पत्री धा रुपयांक फुटपाथार लोळिल्लीं 
दिश्टीं पडटात. 

प्रत्येक घरांत आरती आतां दोनूच... घडये पाठ आसत, पूण त्योय 
म्हणपाक वेळ ना. चवथीचें वारें आतां चवथी दिसाकय व्हावना. 

“° पजू एकूय आंबो ना!!'' 


“सकाळीं उठून कोण व्हरता म्हण कळना!! दुबाव 
येता राणेचो...'' स्वता कडेन उलयत पापा पांय आपटीत 
आंगणांतल्यान घरांत येतालो. 

पापाल्या उल्यान सगळ्यांक जाग येताली. पापा सकाळीं 
साडेपांचांक उठ्ठालो. कोयर एकटठांबप, भाणांत उदक तापोवप, 
बागेत फिरप ह्या नित्यक्रमान ताची सुरवात जाताली. 

मे म्हयन्याचे सोंपते दीस. आमच्या घरा मुखार एक व्हड 
आंब्याचें झाड आशिल्ले. जातीन बरें. आंबो मे म्हयन्यांत 
चंवरून भरतालो. त्या झाडाचो आवाठ इतलो, पुराय आंगणभर 
ह्या झाडाच्यो फांदयो पातळिल्ल्यो. ह्या आंब्या झाडाचेर मानाय 
चडपाक भियेताले. हो आंबो उबो असो आशिल्ल्यान कोणूच 
ताचेर चडपाक सोदिनाशिल्ले. म्हणूनच भुरगेपणांत केन्नाय 
पाडेली हाडून आंबो पाडिल्ल्याचें आमच्या यादींत ना. 

वाऱ्याच्या नेटारच आंबे पिकून पडंटाले. पिकून पडिल्ल्या 








आंब्याचें सांसव, सांठां, मुरांबे, मेल अशे प्रकार आई करताली. 

तशेंच कांय फावटी हे पडिल्ले आंबे पापा उकडून लेगीत खातालो. 

आंब्याची गोडसाण वाडोभर लोक घेतालो. आंगण सोडून दुरगा भायर 
पडिल्ले आंबे वाड्या वयले येवन व्हरताले. 

आंबो तसो जातीन खंयचो हें कोणाकच खबर ना. घोंट म्हणटले 
म्हणल्यार घोंटाच्या प्रकारांत तो पडनाशिल्लो आनी आंबो म्हणटले 
जाल्यार ताची जात खंयची म्हण कळपाक कठीण आशिल्ली. असो हो 
आंबो. पूण एकदम रुचीक. 

वाऱ्याच्या नेटार आंगणां वटेन येवपी ढ$5ब्ब असो आवाज सगळ्यांक 
झाडां मुळांत व्हरून आंबो सोदपाक लायतालो. 

असो हो आवाज येना फुडें भांगरा कामाक डेस्का कडेन बशिल्लो 
बाप्पा, अभ्यासाक बशिल्ले आमी, घरांतले भाडेकरू आनी शेजाऱ्यांच्या 
घरांत भाड्यान रावपी भाडेकरू आपले ओंठ पाजोबन पडिले आंबो 
सोदपाक धांवताले. पडिल्लो आंबो एकाद्र्याक मेळ्ळो जाल्यार आंबो 
मेळनाशिल्ल्याच्या मुखामळाचेर निर्शेणेची सया दाट्टाली. 

मदीं मदीं आमी मस्तीपणांय करताले. आंब्या जाग्याचेर पयसुल्ल्यान 
वयल्यान फातर उडोवप आनी शेजार्‍या घरच्या राणेक आनी आमच्या 
बाप्पाक आमी आंबो सोदपाक आंगणांत धाडप. तांकां पळोवन मागीर 
पोटभर हांसून घेवप. मागीर तापोवणीं, आवय-बापाय वयल्यान गाळी, 
जांगडाक वळ आमकां बाप्पा कडल्यान मेळटाले. 

केन्ना केन्ना तर बाप्पान पुंजायिल्लेच आंबे लिपचोऱयांनी व्हरून 
झाडां मुळांत परत ढ55न्ब करून उडोवपाचे आनी खर्‍याचे खरें करून 
घरांतल्यान धांवत वचून हाडपाचें, ही मजा आमी करताले. 

पूण सकाळ्ळी फांतोडेर नक्की कोण आंबे व्हरता हें सोदून काडप 
गरजेचें आशिल्लें. 









पापाली ते दोन दिसांतली सकाळच्या वेळार आंब्या वयल्यान जाल्ली 
चिडचीड आमी पळयिल्ली. | 

सुब्राय हो आमचो घरचोच कसो आशिल्लो. आमच्या घरांत जेवणा- 
खाणाक रावपाक आशिल्लो. हॉस्पिटलांत नोकरी करतालो. तर ह्या 
सुब्रायान, आदून आनी हांवें थारायलें, फाल्यां सकाळीं चार वरांचेर उठून 
भायर आंब्या मुळांत पाळत दवरपाची. आमी तिगूय जाण एकठांय भायर 
सालांत न्हिदताले. 

ह्या सालाक रस्त्याक फुडें करून आशिल्ली वणत म्हणल्यारूच 
लाकडाची उक्ती सरवळी आशिल्ली.हे सरवळींतल्यान भायल्या 
आंगणांतलें सगळें दृश्य दिसतालें. हे खातीर ते राती आमी आमचें हांतरूण 
सरवळे लागींच घालें. दूसर्‍या दिसा उठपा खातीर आमी सकाळीं चारांचो 
अलार्म लायलो. 

सकाळीं चारांक अलार्माच्या आवाजान आमी जागे जाले.परत तकले 
वयल्यान पांगरूण ओडून आमी आंगण राखपाक लागले. अलार्माच्या 
आवाजान तिगूय जाण उठले खरे, पूण न्हिदेच्या भारांत राखपाचें विसरून 
आद्‌ आनी सुब्राय उमथेच न्हिदून पडले. 

हांव एकटोंच न्हिदेच्या दोळ्यांनी राखत आशिल्लो. 

पावणे पांचाक शेजारच्या घरांतलो भाडेकरू राणेच्या घरांतलो 
अलार्म वाजिल्ल्याचो आवाज आयलो. रोखडीच राणेच्या बिराडा भायर 
आशिल्ल्या व्हरांड्यांतली लायट पेटली. 

हांवें बेगिबेगीन आदक आनी सुब्रायाक उठयले. 

राणे ल्हवूच दार काडून हातांत एक बॅटरी दिवो आनी दुसर्‍या हातांत 
पिशवी घेवन आमच्या घरांतल्या आंगणांत आंब्या मुळांत आयलो. 
सकयल पडिल्ले आंबे वेंचपाक लागलो. वट्ट वीस-पंचवीस आंबे ताणें 
वेचले. आमी पळयत आसात. आपली पुराय पिशवी आंब्यांनी भरून तो 








आपल्या घरा भितर गेलो. आनी ताणें लायट बंद केली. धा ते पंदरा मिनटां 
भितर राणेलें आंबे कारस्थान आमी पळयलें. 

पापालो दुबाव खरो थारिल्लो. 

पूण राणेक जाब विचारप म्हणल्यार बेठेंच बरेंपण आशिल्ले कडेन 
वायटपण करून घेवप. तसो राणे धाडसी आशिल्लो. सकाळ पारार उठ्ठा 
म्हणल्यार खरोच धीट म्हणचो. पूण भुता-खेतांक, करण्यांक (करणी) 
भियेतालो हें आमकां ताच्या उलोवण्या वयल्यान खबर आशिल्लें. स्वताच्या 
भावा कडेन घरच्या जमीन जायदादी वयल्यान झगडीं आशिल्ल्यान ताचे 
लागीं आनी दुसरे विशय नाशिल्ले. आपल्याचेर स्वताचोच भाव करणी 
करता म्हण तो सदांच म्हणत रावतालो. भुतां-खेतां, करणी हाचे विशीं तो 
सदांच उलयत आसतालो. 

हें लक्षांत घेवन सुब्रायान एक युक्ती सुचयली. राणेचें सकाळचें उठपाचें 
बंद जावपाक जाय जाल्यार ताचेर आमी एक करणी करुया. जालें... 
थारलें... 

दुसऱया दिसा कोणाक कसलोच थांगपत्तो लागूंक दिनासतना सुत्रायान 
लिंबू, मिरसांग, कुकूम, हळद, केंस एकठांय केले. हें सगळें सामान 
एकठांय केलें आनी म्हाका दाखयलें. 

“एक व्हडली कट्टी सोदून हाड” सुत्रायान म्हाका सांगलें. 

ताचें हें भयानक सामान पळयतकच करण्यांत बरीच शक्‍ती आसूं येता 
हें म्हाका कळ्ळें. 

हांवें इतलें सगळें सामान भितर धरतलें इतली व्हडली कट्टी सोदन 
काडली. प र 

आमच्या घरांत भाड्यान रावपी अब्राहीम हो मूळ रावपी उडपीचो. तो 
उडपीच्यान नाल्ल हाडटालो. ताचे नाल्ल बरे मोटे घसघशीत आसताले. 
हांगाचे नाल्ल बारीक बोंडे कशे आसताले. ताणें भायर उडयिल्ली व्हडली 








कट्टी मेळ्ळी. 

त्या दिसाचे राती सगळे न्हिदता मेरेन आमी वाट पळयली. 

रातचीं साडेइकरा जालीं तरी राणेच्या घरा भायर व्हरांड्यांतलो बल्ब 
पेट्टालो. म्हाका दिसता राणेन सकाळीं पुंजायिल्ल्या आंब्यांचें कितें तरी 
रांदचे कुडींत चलतालें. 

आमची तयारी पूर्ण जाल्ली. कट्टेंत थोड्यो डोंगरी मिरसांगो, कुकूम, 
हळद, लिंबू आनी केंस घालून नळकुटेर दवरून राणेल्या बिराडाच्या दारा 
भायर दवरपाची वेवस्था आमी केली. आमचो भायर काटाकुटू आवाज 
आयकून पापा आपले कुडींतल्यान भायर आयलो. सुब्रायान पट्टकन 
कट्टेचेर चादर घाली. 

““आयज कितें न्हीद येना दिसता? जागे कित्याक आसात? 

पापा सगळ्या घरांतल्यो खिळयो पळयत बॅटरीचो दिवो सरवळीतल्यान 
भायर आंब्याच्या झाडा मुळांत आनी आंगणांत मारून न्हिदूंक गेलो. 

हे वाटेन पळयत जाल्यार राणेल्या घरची लायट बंद जाल्ली आनी 
दारूय बंद जाल्ले. 

आमी ल्हवूच आमच्या घराचें भायलें दार उगडलें, आनी कट्टी घेवन 
राणेच्या दारा मुखार गेले. प्रत्येक जाण कट्टी एकामेकाच्या हातांत दीत 
“तूं दवर'' “तूं दवर'' करपाक लागलो. 

शेवटाक हांबें म्हणलें, “हांव दवरतां.'' 

राणेल्या घरा भायर एके नळकुटेचेर ही कट्टी दवरून थंयच्यान धांव 
मारून आयले आनी आमी न्हिदले. 

सकाळ जावची आशिल्ली. कोंबो रडचो आशिल्लो. फांतोडेर राणेन 
आरड मारपाक सुरवात केली. एक सारको राणे आड्डी मारतालो. 
व्हरांड्यांतली लायट पेटिल्ली आशिल्ली. राणेल्या घराचें दार उगडें 
आशिल्ले. आमी पळयलें, राणेले घरकान्नीन राणेक उदक मारले. 








रातीच्या जागरणान आनी फांतोडेचे जागेन आमची सकाळ ते दिसा 
साडे स वरांचेर जाली. फांतोड ते सकाळ मेरेनची दोन वरां राणे बायलेन 
राणेक कसो सांबाळळो कोणाक खबर? 

दीस उजवाडटकच सकाळीं राणे एक सारको ते कट्टे कडेन येवन 
बोबो मारपाक लागलो. राणे सामको घामाघूम जाल्लो. राणेल्यो दोन ल्हान 
चलयो आनी एक चलो आपल्या बापायक सांवरपाचो यत्न करतालीं. 

“'आपल्याचेर कोणें करणी केल्या. म्हजे बरें जाल्लें कोणाच्यान 
पळोवपाक जायना'' अशें कितें कितें राणे बडबडत आशिल्लो. ताचो 
बोवाळ आयकून वाड्या वयल्यो पांच-स बायलो आनी दादले राणेल्या 
घरांत गर्दी करून आशिल्ले. 

कट्टेचो परिणाम ल्हवू ल्हवू दिसपाक लागलो. आमी जागे जावन 
हांतरुणाचेरूच आशिल्ले. सुब्राय सरवळींतल्यान भायर पळयत घडपी 
घटनेची बारीक-सारीक कॉमेंट्री आमकां दितालो. माथ्या वयल्यान गोजडी 
पांगरून आमी हांस हांस हांसताले. गोजडी ल्हवूच सकंयल देंवोवन 
एकामेकांचें तोंड पळोवन हांसताले. हांसपा बराबर हें बिंग फुटत म्हण 
पोटांत गुळोय आयिल्लो. 

पापा भायर सालांत आयलो. 

“आरे, भायर कितें घडलां तें तरी पळयतात. इतलो आवाज जाता तरी 
रेडे न्हिदल्यात.” म्हणत पापा राणेच्या घरा कडेन गेलो. 

सगळ्या लोकां वांगडा पापाय ताका दिलासो दितालो. 

पापा आनी राणे शेजारी खरे, पूण एकाच ऑफिसांत दोगूय काम करताले. 

“आरे, कांय ना रे राणे! करणी केली, लिंबू दवरलो म्हण लोकांचें कितें 
वायट जाता? ही सगळी अंधश्रद्धा. तूं शिकिल्लो मरे.” पापालीं हीं उतरां 
राणेक कसलोच आदार दिनाशिल्लीं. ताच्या विचारांचेर कांयच परिणाम 
जायनाशिल्लो हें स्पश्ट जाणवतालें. आपल्याचेर अरिश्ट आयिल्ल्याचें 









राणे लोकांकं सांगतालो. म्हजी आजीय थंय पाविल्ली. तिणें सांगले, 

“राणे, तूं एक काम कर, तीन फावटी थू$ थू करून कट्टेंत थूंक!'' 
दुसरी म्हणपाक लागली, “तीन फूट फोंडारो काडून कट्टी जमनींत पूर.” 
तिसरे म्हणलें, “वच, मल्लिकर्जुनाचो प्रसाद घे.” 

चवथेन म्हणळें, “वयल्या वाड्या वयल्या घाड्या कडेन वचून पळय. | 

सगळ्यांचे उपाय पळोवन आज्जेन तर्क लायलो, “भायल्या मनशांचे 
काम न्हय हें, घरच्याच मनशांचें हें काम!'' 

ही आज्जेलीं उतरां आयकून राणेले घरकान्नीन देराच्या नांवान हंबरडो 
फोडलो. 

'हाका खबरच आशिल्ले हें. हेंगेल्या भावालेंच काम म्हूण. ' राणे 
हो मूळ कारवारचो. ताचो भाव कारवारा रावतालो. तरीय भावा कडेन 
आशिल्ल्या वायटपणान वर्सांतल्यान बाराय म्हयने झगडींच आसतालीं. 
कोणें कितेंय म्हणूं, दुबाव पयलीं राणेल्या भावाचेरच गेलो. 

आमी रातीचे वीर उठले आनी राणेल्या सांतवनाचे गर्देत फाफसले. 
जाची कट्टी आमी वापरिल्ली तो अब्राहीम आपल्या नात्यांतले वळखल्ले 
भाशेन आलटून पालटून ते कट्टेक बारीकसाणीन नियाळटालो. सुब्रायान 
रोखडोच ताका विस्वासांत घेतलो. आपले भाड्याचे कुडींत वचून तो 
जमनीचेर लोळ-लोळून आमी केल्ल्या प्रयोगाचेर हांस हांस हांसलो . 

भायर सगळ्यांचो बोबाळ चलतालो आमकां मात इतले दीस सकाळचे 
चोऱयेक वताले ते आंबे याद जावन ह्या दिसा आंब्या मुळांत नदर बताली. 
द्या दिसा आंब्या मुळांत आंबे खंय खूब पडिल्ले आशिल्ले ते पापान 
पुंजावन घरांत हाडिल्ले. 

राणेन त्या दिसा सगळ्यांनी सांगिल्ले केल्ले प्रयोग केले. 

कट्टेचेर तीन फावटीं थुंकलो. तीन फूट फोंडारो मारून ती कट्टी 
पुरयली. आनी ऑफिसाक सी.एल. घालून प डी देवळांत 


7 “” | स 








वचपाक भायर सरलो. 

करणी करपी दक्षिणेक आशिल्ले. पूण देवान उत्तरे कडेन प्रसाद दिल्लो. 
योगायोगान राणेचो भाव उत्तरे कडेन आशिल्लो. 

भावा फाटल्यान राणे लागिल्लो आनी देवूय आतां खोटो उलोवपाक 
लागिल्लो. 

चार-पांच दिसा उपरांत घरमालकान जो नात्यान पापालोच बापोलभाव 
लागतालो, ताणें हातूंत जातीन लक्ष घालें. ते कट्टेची ताणें बारीकसाणीन 
नियाळणी केल्ली. 

सगळे जाण एकठांय खबर्‍यांक बशिल्ले कडेन ताणें राणेक म्हणलें, 
“कट्टेंत डोंगरी मिरसांगो घाल्ल्यो न्हय रे? तुजो भाव तर कारवारचो! 
मागीर तो कसो हें करतलो? कारवारकार डोंगरी मिरसांगो वापरिनात. 
कारवारकार शेपडांच्यो मिरसांगो वापरतात मरे.” 

तर्क कितेंय जावं, राणे हे करणेन बरोच भियेल्लो. सगळ्या पयलीं 
उठपाचें राणेलें बंद जाल्लें. त्या दिसाचो अवतार पळोवन राणेले घरकान्नीन 
राणेक सक्त ताकीद दिल्ली. राणे सकाळपाराक आंबे पुंजावन व्हरपाक 
येना जालो. 


+++ 


सकाळीं जाग आयली तशी नदर राणेल्या दारा वटेन वताली. 

पापा आंगणभर भोंवन पडिल्ले आंबे पिशवेंत भरून हाडटालो . 

खूब तेंपान पापा असोच आंगणांतले आंबे पुंजावन येतालो. भरिल्ल्या 
आंब्याची पिशवी आमकां न्हिदिल्ले कडेन दाखयत पापान म्हणले , “तुमची 
करणी राणेक म्हारग पडूं, पूण आमकां बर्‍याक पडली हे खरें...!!” 








ती न-चार दीस जाले. फुलून हांतरूण धरिल्ले. 


फुलूक उठपाक, चलपाक त्रास जातालो. 
रगताच्यो, मुताच्यो सगळ्यो तपासणी जाल्ल्यो. बरें नासपाचें 
कारण दोतोराक लेगीत कळना. 
दोतोराचे प्रयोग चालू आशिल्ले. 
फुलू कांय खाट सोडिना. 

घरांतलो दोतोर उसगांवकार तसो जिद्दीचो, पूण भिवोवपी. 
कितेय जावचे पयलींच हें जातले तें जातलें म्हण अर्दो जीव काडपी. 

ताणें ताबडतोब फुलूक मणिपाल व्हरपाक लायलें. 

फुलू हें हांसतें-खेळटें सभावाची बायल. सगळ्यां कडेन 
उलोवपी, मस्करी करपी. पूण आयज ह्या फुलून मोनेळ धरिल्लो. 
पापालो जीव ताळणेर लागिल्लो. पापा फुलूक चली मानतालो 
आनी भुरगेपणांतच बापूय गेल्ल्यान फुलूकय बापायलें प्रेम पापा 
कडल्यान मेळटालें. 

मणिपाल व्हरपाची तयारी जाली. माडी आयली. मनीस 








दुयेंतपणांत कितलो धारातार्थी पडटा हें फुलूक उखलून गाडयेंत घालतना 
दिश्टी पडटाले. 

सगळ्या घरांतल्या लोकां मदीं आनी इश्टां मदीं काकुळटेची सया 
पातळ्ळी. गाडी गेली. 

पापाल्या दोळ्यांतल्यान दुकां व्हांवपाक लागलीं. त्या खिणाची याद 
करतना आयजूय आंगार कांटो येता. 

पापा देवा कडेन केन्नाच कांय मागनाशिल्लो. पूण मनीस नांवाचे 
शक्तीक तो मानतालो. त्या दिसा पापा अक्कलकोटच्या स्वामी समर्थांच्या 
फोटबाक हात जोडटना आमी पळयलो. सदांच मागतल्यांचें देव खंय 
आयकता अशें ना. पूण पयले खेपेक देव हे शक्‍ती कडेन आपल्याक 
आवडपी मनशा खातीर पापाक नमतस्तक जातना हांवें पळयलो . 

अजाप..... चमत्कार वा बिज्मीत म्हणया, तीन दिसांनी फुलू स्वताच्या 
पायांनी चलत, ठणठणीत बरें जावन आयलें, हांसतें मुखामळ घेवन आयलें. 

“फुलू, फुडल्या शेनवारा आमी अक्कलकोट वचपाचें.” 

“कित्याक.पापा?'' फुलून विचारलें. 

“म्हजी सांगणी आसा... सकाळीं बेगीन भायर सरुया. सांज मेरेन पावतलीं. 
म्हजी सांगणी आशिल्ली अक्कलकोटच्या स्वामी समर्था कडेन, तुका बेगीन 
बरें कर, तुका घेवन अक्कलकोट तुज्या दर्शनाक घेवन येतलों म्हण.” 

जालें... वचपाचें थारळें... 

पापान भायर सरचे पयलींच आदूक गाडयेर बसतना सांगले, “वल्लीक 
आनी फुलूक अक्कलकोट दर्शनाक आमी व्हरतात. वल्ली बॉल्सांत हात 
लेगीत घालपाक पडपाक जायना.... म्हजी सांगणी आसा.” 

फुलू म्हणल्यार वलेरियनाची घरकान्न. 

'फ्लॉरीन बलेरियन वियेगस' - आमच्या घरांत भाड्याचे कुडींत रावतालीं. 


रगताच्या नात्या परस मनीसपणाचें नातें खरें म्हणटात तशें हें नातें. 

त्या कुटुंबा कडेन पापालें जिव्हाळ्याचे संबंद आशिल्ले. 
धर्माच्या, जातीच्या पलतडेचें हैं नातें. 
ताटां, तोप जरी वेगळे उरले तरीय रांदनीर शिजिल्लें जिनस दोनूय घरांत 
यो-वच करताले. | 
शिमे पलतडच्यान पोटापाण्या खातीर नोकरे-धंद्या निमतान शिंपुडिल्ली 
हीं कुटुंबां... 
तातूंत मागीर वलेरियन, फुलू आसूं, अब्राहीम आसूं, शास्त्रोक्त भट 
घराण्यांतले जयंत आनी विवेक मैयां आसूं, सुत्राय नायक आसू, शैलेश 
तेल्लू आसूं अशें कितले तरी भाडेकरू पापाल्या, आमच्या काळजांत घर 
करून गेले. 
सोयर्‍्या-दायऱ्यां परस पापान हें नातें खूब जपलें आनी तांणीय जपले. 
आमच्या घरांत घराबो करून रावपी भाडेकरूंक पुराय स्वतंत्रताय 
आशिल्ली. आंगणा पसून घरांतले रांदनी लागीं लेगीत, सोप्या पसून रांदचे 
कुडींतल्या ओट्या कडेन पसून आमचें घर गजबजिल्लें आसतालें. 
घरांतल्यो आशिकुशीच्यो चार-पांच कुडी भाडयाक दिल्ल्यान घर चारय 
चरेन जागृत दिसतालें. पंदरा ते वीस जाणां सगळी जाणां मेळून जातालीं. 
टीव्ही वयल्यो माळो पळोवपाक सगळें महाकुटूंब वराचीं बरां एका 
जाग्यार नसतालें. घरांत फकत आमगेरूच टीव्ही आशिल्लो. टीव्हीवयल्या 
आवडट्या माळांचो वेळ जालो तसो पापा सगळ्यांक उलो मारून सांगतालो. 
तांच्या ल्हान माणकुल्यांक दनपारच्या वेळार जाय तीं कार्टुनांची चॅनलां 
लावन दितालो. अशें केल्ल्यान फुलूचीं ल्हान भुरगीं पापाले वेंगेंत खेळटालीं. 
घरांत कितेंय बरें रांदलें तें रुची पुरतें तरी सगळ्या भाडेकरूक पावतालें. 
अशे तरेन जाण्टेल्यांत जाण्टो, नेण्ट्यांत नेण्टो आनी भुरग्यांत भुरगो अर्शी 
तिनूय पात्रां पापा खेळयतालो. 








आमच्या घरांत लग्नाची तयारी चलताली. फुलू आपल्या दुसर्‍या बाळंटेरा 
खातीर आपल्या कुळारा मंगळुरा गेल्ले... पापाक खंय तरी फुलूची उणीव 
भासताली.पुतांच्या लय़ाक फुलूची अनुपस्थिती?? शेवटाक ताणें वल्लीक 
विचारलें, “आरे, फुलूक घेवन येना?'' वल्लीन हांसत म्हणले, “पापा, 
बाळंटेराचो एक म्हयनो जाता थंय आसा... कशें जातलें??"' 

“तें कांय ना. आरे, लग्न आसा मरे! कितेंय लागलें, खुपलें जाल्यार 
आमी आसात. वच घेवन यो ताका!” 

स म्हयन्यान वा वर्सान येवपी फुलू म्हयन्या भितर कुळारा सावन 
ह्या कुळारा आयले... ताचें आगमन म्हणल्यार आई-पापान एकाद्री धूव 
आपल्या भुरग्याक घेवन येता तशी मोवोडेची सगळी तयारी केल्ली. आरत 
आनी गोडशें करून नव्या माणकुल्याक दरवट्याचेर येवकार दिलो... तो 
खीण फुलूक खूब सुखदिणो आशिल्लो... 

शाळेक सुटी पडली तशे आईक आपल्या कुळारा वचपाचे वेध 
लागताले. पापा ग्रामपंचायतीचे सचीव आशिल्ल्यान पापाक सुटी मेळप 
कठीण जातालें. सरकारी नोकरी तिवूय जबाबदारीची आशिल्ल्यान 
आमच्या वांगडा सुटयेची मजा पापान चड घेवंक ना. 

कुळारा वतना आई सगळ्या भाडेकरूच्या भरवंशाचेर पापाक सोंपयताली. 

“फुलू, हांव चार दीस ना गो. भुरग्यांक आईगेर घेवन वतां. पापाचेर 
मात्शें लक्ष दवर आं!” प्रत्येक भाडेकरूक अशें नांव घेवन आईचे सागणें 
आसतालें. 

“बिनधास्त राव, काळजी करुनाका!'' अशें सांगून आईक सगळी 
जाणां उमेदीन कुळारा धाडरालीं. 

आईल्या गेरहाजेरींत पापालो मुक्तछंद सुरू जातालो. आई बी 








हुस्क्याविणे कुळारा चार-पांच दीस रावताली. 

ह्या मुक्त छंदांत घरांतले सगळे डबे, तोप, धांपण आशिल्लीं आयदनां 
पापा खातीर सगळें मेकळे आसतालें. | | 

हरवी भिकणां पसून कातले कुडके, काजूबियो, खिसमीस, पास, चणे, 
पापाल्या तोंडांत घोळत रावताले. 

पोट इबाडचें न्हय म्हण हाता लागीं गोडा धेंपीचो कुडकोय पापा कडेन 
आसतालो.' 

त्या दिसा घरांत आनीक कोणूच नाशिल्ले. पापाक अँसिडीटीचो त्रास 
जावपाक लागलो... पोटाचेर हात धरून तो एक सारको वळवळवपाक 
लागलो. पापालो बोबाळ आयकून फुलू हातांतलें काम सोडून धांवत आयलें. 

अकस्मात पापाक उलटी आनी परसा कडेन जालें. पापान थंयच बसकण 
मारली. धारातिर्थी पडिल्ल्या पापाक फुलून उखलून खुर्चेर बसयलो. 
साकर-उदक दिलें, हनहुनीत फुटी कॉफी करून दिली, पापाले आंग सगळे 
सुक्या कपड्यान पुसून काडलें. तशेंच कूड निवळ करपाक लागलें. 

फुलूची धांवपळ पापा पळयत आशिल्लो. फुलू एक सारके सान्न घेवन 
झाडत आशिल्ले. जमनीचेर बालद्यांचेर बालदी उदक ओतून फुलून जमीन 
बरी धुवून पुसून निवळ केली. 

कासावीस जाल्लो पापा झेमत्या दोळ्यांनी एका वेगळ्या आदरातिथ्यान 
सयत फुलूक पळयत आशिल्लो. 

दुकाळ दोळ्यांतल्यान आंवडे गिळत आशिल्लो. 

“ “व्हाट सुतापुनन जाल्या आनी आयज रमाकांतालें जानवें हांगां 

बनयानांत गुटललां!'' 

“केन्नांय देव म्हण करता? 

भुरग्यांली आनी मुंज करता खंय. हो भुरग्यांक कशें 
शिकयतलो कोणाक खबर.'' बाप्पा आनी आजी भायर सालांत 
बसून एकामेकां लागीं उलयतालीं. 

तांच्या उलोवण्यांतल्यान सदांच पापाले बेशिस्तीचो आनी 
नास्तिकपणाचो पाडो आसतालो. 

पापान घरांतल्यान भायर सरतना शर्ट चडोवप आनी रस्तोभर 
बटणां घालत वचप. केन्ना हारशा मुखार रावन केंस उगयले 
ना, तर केन्ना कसलो शिंगार केल्ल्याचें म्हजे यादींत ना. लय़ा- 
कारणाक, देवा-धर्माक, जात्रे कारणाक पापा घरांतल्यान भायर 
सरतना आई वांगडा आसतालो. पूण चलता चलता तो खंयचे 
खंय पावतालो. आमचो अर्दो वेळ जात्रेमांडार आनी लग्ना 


माटवांत हाका सोदून काडपाकच वतालो. 
हः 








केन्ना वांगडा रावन कुटुंबीक जिव्हाळो अणभवपाचें सूख आईक आनी 
आमकां पळोवपाक मेळ्ळें ना. 

बाप्पा आसा तो मेरेन पापान देवा कुडींत बागोवन लेगीत पळयलें ना. 

भुरगेपणांत मुंज करून लेगीत केन्नाय पापान संधी केल्ल्याचें यादींत 


ना. 

तयेचे पुजे सावन गणपती पुजा, नागपंचम, अष्टम, सगळे बाप्पाच 
करतालो. 

फकत पुजेच्या वेळार संस्कृत वाचपाक, पाठ वाचपाक पापा येतालो. 
केन्नाय जोडयेन सत्यनारायण ना तर केन्नाय कसलेंच ब्रत ना. नास्तिकाचें 
हें रूप. पुराय घरच्या दायज्यांक खबर आशिल्ले. 

बाप्पा उपरांत मूळ घरांतलो देव कोण कसो सांबाळटलो हो जण 
एकाक प्रस्न पड़टालो. 

बाप्पा केन्ना केन्ना फुडाराचो हुस्को चिंतून म्हणटालो, “हे देवाचे 
फोटो, मुर्ती हांव उदकांत व्हरून सोडटां.'' 

ह्या विशयाचेर बाप्पालो सदांच वाद आसतालो. 

एक दीस सकाळीं बाप्पा पुजा करून भायर सालांत आयलो. अकस्मात 
काळजाचो आताक येवन बाप्पाक मरण आयलें. 

आनी नास्तिकान आस्तिकतेची देवाकूड उक्ती केली. 

सगळ्यांचो विस्वास मोडून पापान नव्या आव्हाना सयत देवाक 
आपणायलो . 

सदांच सकाळीं न्हावन-धुवन देवाजी पुजा शास्त्रोक्त पद्दतीन जावपाक 
लागली. 

पापाले पुजेत अथर्वशिश्य, गणपतीस्तोत्र, हेर स्तोत्रां, मंत्रपुष्पांजली हे 
मंत्र पठण आसताले 

गायत्री मंत्र, संधीच्या चोवीस नांवाचें उच्चार घरांतल्या लोकांक पाठ 








जावपाक लागले. 

पुजेंतलो प्रत्येक स्वर वण्टींनी घुमतालो. 

म्हाकाय एक दीस पापान देवपुजा रितसर पळोवपाक बसयलो. 

संधी करपा खातीर चंदनाची कांड साणीचेर मदीं झरोवन गंद काडप. 
पुजयिल्ल्यो चार मुर्ती आनी बारा फोटवांक गंद, हळद, कुकूम लावन 
स्नान घालप. नामां लावपाचे प्रकार आसताले. भरपूर फुलां सुंदर तरेन 
माळून देवाकूड सजोवप, उदबत्ती लावप. एकारत, कापूरा आरत दाखोवप. 
केळीच्या चोळख्याचेर गोडाचो प्रसार दाखोवप, हें सगळें... फकत 
सोमाराक पंचखाद्य, फळांचो प्रसाद जातालो. 

तुळशी कडेन वतना हातांतल्या ताटांत अष्टांदांत काळयिल्ले तांदूळ 
तुळशीचेर आनी मळबांत वयर फाफुडटना कितलींशींच सवणीं भुर्र करून 
पापाल्या तांदळाक भुकेन रावतालीं. 

देवाची बसका सोज्वळ रुपाची आसताली. तीन-चार तरी वेगवेगळे 
बाले देवा कुडीच्या वयर दोरयेचेर घाल्ले आसताले. मुर्ती, फोटो पुसपा 
खातीर एक, जमीन पुसपाक आन पुरीस पुसपाक अशे वेगवेगळे आसताले. 

पापाक अदीं मदीं शेळे रगताचो त्रास जातालो. शेळे रगताक लागून 
माने कडेन वा पांयांचेर सूज येताली. तेन्ना चलपाक, भोंबपाक वा बसपाक 
जायनाशिल्लें. हे शेळें रगत पड़टालें तेन्ना पापाक इतलो त्रास जातालो, 
केन्ना केन्ना पापा स्वताक जमनीर उमथो घालून घेतालो. 

अशा वेळार पापा आदूक देवपुजा करपाक सांगतालो. संधी, स्नाना 
पसून जानवें नाकार धरून प्राणाय स्वाहा म्हणटा मेरेन पापा पुजेच्यो 
सगळ्यो बाबी दर्शित रावतालो. 

पापान देवाक सदांच अदृश्य शक्ती मानिल्ली. 

सेमांत विज्मितां घडयता ते शक्‍तीक तांणी देव मानलो. 

देवा कडेन स्वताच्या सुवार्था खातीर कितेंय मागप वा केन्नाय कसलीय 

सांगणी करप हें ताणें केन्नाच केलें ना. 

घरा कडेन शिगम्याच्या दिसांनी श्री मल्लिकार्जुनाची तळी घेताले त्या 
चेळार भगत सांगणेचें ताट धरून तरंगांचें मुळांतलें पोंत ताटांत धरून वयर 
उदक सोडत पापा कडेन पळोवन विचारताले, 

““सांगणी??'' 

त्या वेळार पापा म्हणटालो, “सगळ्यांचे बरें जावं! कल्याण जावं म्हण 
माग.'' 

असो सार्वभोमीक विचार खूब कमी जाण करतात. 

गणपतीचे उत्तरपुजेची सांगणीय तशीच आसताली. कसलीय आंगवण, 
सांगणी नासतना गणपती आमगेर पांच दीस रावन वतालो. 

कोणूय सांगणी करपाक आयले जाल्यार ' “तूं मनांतल्यान माग. सगळें 
मेळरलें'” अशें पापा ताका सांगतालो. 

पापाक भक्तीगितांची खूब गोडी. अभंगा परस भावगितां, भक्तीगितां 
ताच्या ओऑंठार आसताली. 

ग. दी. माडगूळकाराचें गीत रामायण आनी सुधीर फडकेचें “अजब तुझे 
सरकार'. पापाल्या मुखांतल्यान ताची गोडसाण दुसऱ्यांक मेळची. 

तिनसांजे वेळार सात बरांचेर देवाकुडींत हात-पांय धुवन परवड 
चलताली. देवा कुडीच्या दारा भायर सालांतल्या मुखेल दारा कडेन वयर 
म्हाळसा देवीचो व्हड फोटो लायिल्लो आशिल्लो. ताचे सकयल आई देवा 
कुडींत दिवे लायतकच एक दिवली पेटोबन दवरताली. थंय आमी बसताले 
आनी एक ते पंचवीस पाडे म्हणटाले. मागीर पावकी म्हणटाले. उपरांत 
शुभंकरोती देवा कुडीत जाताली. 

देवाकुडींतल्या भजनाक पोरण्या मराठी सिनेमांचो रंग आसता 

“झाला महार पंढरीनाथ', “आई-बाप हे दैवत माझे', 'चंदनासी परिमळ' 
अशा फिल्मी चालीन हीं पदां आमचे कडल्यान पापा वदून घेतालो. 

पापालें हें वागप सगळ्यांक झटको दिवन उडोवपा सारकें. 

पापा भितरलो नास्तीक आस्तीक कसो जालो हें कळपा पलतडेन 
आशिल्ले. 

पापान भुरगेपणांत संस्कृत हो विशय धावी मेरेन घेतिल्ल्यान ताचे 
संस्कृत विशयाचें ज्ञान बरें आशिल्लें. ताका मंत्र, सुभाषितां येतालीं आनी 
वाचपय स्पश्ट उच्चारांचें आशिल्ले. 

बाप्पाल्या मरणा उपरांत एक दीस अकस्मात आजी घुंबळ आयिल्ल्याचें 
निमित्त जावन आंगणांत पडली. ती परत उठलीच ना. हॉस्पिटलांत सात 
दीस उपाय चल्ले उपरांत दोतोरान तिका घरा व्हरपाक सांगलें. 

दोतोराचो सल्लो घेवपाक पापा बरोबर हांव गेल्लों. दोतोरान सांगलें, 
“रमाकांत, आतां आमचे सगळे उपाय जाल्यात. ती चडांत चड तीन दीस 
काडटली. नाजाल्यार अशेच अवस्थेंत कितले दीस उरत म्हण म्हज्यान 
सांगूं नज.” 

“पूण किते तरी उपाय आसतलो न्हय?” पापान विचारलें. 

“तूं देव करता जाल्यार तिचे खातीर बेगीन मुक्ती माग!” दोतोरान म्हणलें. 

“तुवें जर जिवनांत पुण्य केलां आसत तर ह्या तीन दिसांत ती देवागेर 
वतली आनी जर तुजे कडल्यान सगळी चाकरी करून घेवपाची आसत 
जाल्यार तें म्हज्यान सांगुंक जायना.” 

दोतोरालीं हीं उतरां आयजूय म्हज्या कानांत घुमतात. 

आनी अजाप म्हणल्यार फुला आनी बोलाक गांठ पडली. आजी तेच 
राती देवागेर गेली. 

हे घटनेन आस्तिकतेचे पाट घट्ट जायत गेले. 












आतां याद येता ती कुलदेवीली जात्रा. कारवार मुडगेरी हांगा आमच्या 
कुळाव्याची कुलदेवीची जात्रा आसता. 

हे जात्रेक आमच्या घराण्याचो मुखेल वांटो आसता. पुरसप्पा ह्या 
पणज्या पासून हे जात्रेचें वनभोजन आनी वर्सुकी पुजेचो मान आमच्या 
घराण्याचो. 

पुरसप्पा हो मूळपुरुस. ताची चवथी पिळगी आयज हो मान सांबाळटा. 
ह्या पुरसप्पा शेटीक पांच चले. ताच्या चल्यांची पिळगी आयज हयात 
आसा. पुरसप्पा शेटीच्या घराण्याचो हो वंशवृक्ष आयज खूब पयस मेरेन 
फाफसला. ताका लागून सुयेरांक आनी सुतकांत घरांतले देव कितले तरी 
फावटीं उपाशी पडटात. 

पुरसप्पाचो तिसरो चलो शेशगिरी शिवाय हे पुजेचो मान कोणेंच घेतलो 
ना. उपरांत ताच्या भुरग्यांनी हो मान शिंपुडिल्ल्या प्रत्येक बापोल्याक 
दिलो. 

आमी व्हड आशिल्ले तेन्ना एक फावट पापान ही पुजा करपाची 
जबाबदारी स्विकारिल्ली. अर्थात तातूंत पापा परस आदूचो हट्ट चड 
आशिल्लो. तेन्ना दायजांचे खूबशे प्रस्न मुखार आयले. सतवणुकी सारके 
ते दिसताले. 

“दोन दीस उपाशी रावंक जातले मरे रमाकांत?'' 

“जोती घालिनासतना आठ किलोमिटर पालखे सांगाता वचपाक 
जाय." 

“आठ गांवची पुजा ती, सोवळ्या अनवाळ्यान सगळें जावपाक जाय. 

पापाले वटेन सगळ्यो जापो आदनच आपल्या बापोल्यांक दिल्यो. 

म्हाळसाईचे कृपेन पयल्या दिसाचे पुजेची तयारी पूर्ण जाली. आनी बरे 
रितीन पार पडली. पापानय आपले परीन योगदान दिलें. 

सांज जायत आयली तशे पापाल्या पांयार शेळें रगत aie छा 

आनी पांय काळो पडपाक लागलो. 

पांयांतल्यान कळो मारपाक लागल्यो. पांय उखलपूय कठीण जालें. 
चलप तर कुशीनच. ते रातीची पुजा पापान कशीबशी लंगडत केली. 

रातचे वखदी उपाय सुरू केले. 

पापाक खबर आशिल्ले, एकदां रगत पांयार साचलें तर फुडले चार- 
पांच दीस तरी पांय जमनीर दवरप कठीण जातलें म्हण. आतां फाल्यांचो 
दीस कसो आसतलो हो विचारूच ताका त्रासदायक थारतालो. 

पापाल्या पांयाचे हाल पळोवपाक सगळे जाण घरांतले, दायजी येवन 
खबर घेवन वचपाक लागले. 

शेवटाक पापालो बापोलभाव नारायण काकान ताका धीर दीत म्हणलें, 
“कांय जावचें ना रमाकांत! कांय भियेवंनाका! तुज्याच हातान देवी आपली 
सेवा करून घेतली.” 

पापान कळवळून म्हणले, “म्हाका दिसता फाल्यां उबें रावपूय कठीण 
जातलें. हांव जाणा, कितलेय उपाय केले तरी शेळें रगत एका दिसान 
निवळना.'' 

काकान सांगलें, “कांयच जायना. तूं उपाशी पोटान पुजेचे तयारेक 
यो.” 

“हें पळय, म्हजी देवाचेर श्रद्धा आसा. बर्‍या मनान माग, देवी तुज्याच 
हातांतल्यान पुजा करून घेतली.” परत एक फावट नारायणकाकान 
आमकां पळोवन सांगलें, 

“कायच भियेवंनाकात! हांवूंय रमाकांता वांगडा उपाशीं रावलां.” 
काकान फाटी फाटीर हात मारीत आमकां धीर दिलो. 

दुसरो दीस उजवाडलो . 

पापा हळू हळू पांय हालोवपाक शकतालो. न्हिदिल्लो उबो रावपाची 
ताक आयिल्ली. 

पापा चलंपाक लागिल्लो. 


चमत्कार वा साक्षात्कार म्हणल्यार जाता. ते एके राती पापाक 
विज्जिमाचें घडटा हें पटून आयलें. 

पापान देवीक नमस्कार केलो. 

वर्सपद्दती प्रमाण देवीक सांजे चार वरांचेर देवळांत 'धयकालो' 
खेळोवन मुडगेरीच्या मायन व्हाळाचेर न्हावपाक व्हेली. देवीची पालखी 
देवळांतल्यान भायर सरली. थंयच्यान आठ किलोमिटराचेर हें अंतर पापान 
पांयांनी चलत भोंवरे बरोबर काडलें. 

पापाक आतां कसलीच दूख जाणवनाशिल्ली. 

परत परत पांयांक हात लावन पापा दुखीचो जागो तपासून पळयतालो. 

त्या वर्सा देवीची पुजा व्हडा उमेदीन यथावेवस्थीतपणान पापान 
चलयली. 

एक नास्तीक खर्‍या रुपान आस्तीक जाल्लो. 

प्पा भायर पडल्यार आयज तिसरो दीस. मरणाची वेळ, नक्षत्र 
बरें मेळूंक नाशिल्लें. पांच बावली आयिल्ल्यो. 

मूळ घर पांच म्हयन्यां भितर सोडचें पडटालें. 

सगळेच विचारांत पडिल्ले. खंय रावपाचें? भरिल्ल्या 
घरांतल्यान पांच म्हयने कुशीन रावपाचें. सगळीं जाणां 
भविश्यकाळांत सोद घेतालीं. | 

“हें पळयात, पंचक शांती घालून घरांत रावल्यार जाता. 
व्हडलो विचार करपाची गरज ना.” भटान म्हणलें. 

“पंचकशांती घालच तूं. पूण घर सोडल्यार बरें.” पापान 
म्हणले. 

“पापा, तूं कांय व्हडलो देव-धर्म मानिना. मागीर भटमाम 
सांगता तर्शे करचें न्हय? शांतीच घालुया. घर सोडपाक नाका.” 
आमी मतां मांडपाचो यत्न केलो. 

“आरे, देवा-धर्माक मानलें ना अशें आसलें तरीय आमी 
मनशाक मानतात न्हय? जर आमी घर सोडलें ना, हांगाच रावले 

जाल्यार ह्यां पांच म्हयन्यां भितर वा वर्सा भितर जर कितेय आमच्या 
कुळाचे वायट घडलें जाल्यार ताचें खापर बाप्पाले दायजी आमच्या 
कुटुंबाचेर फोडरले. ते खातीर आमी मूळ घर सोडून अंधश्रद्धेची कांय 
जायना धर्मीक रिती सांबाळुया.'' पापालीं हीं उतरां म्हज्या कानांत अजूनय 
घुमतात. 

बाप्पा आनी म्हजो पापा रावतात तें मूळ घर, म्हण शंबर वर्सा 
सावन चलत आयिल्ले रिती रिवाज, चवथ, तरंगां, विरामेळ, नागपंचम, 
बापोल्यांचो कसलोच आदार नासतना हांगा मनयतात. 

पणसुल्यां आशिल्ले आमचें मूळ घर दोनशीं वर्साचें जाण्टेलें. पांच 
कुडींचें माणकुळें. पुराय घर सुलच्या नव्व्यांचें. वण्टी सगळ्यो मातयेच्यो . 
मायतेचे वण्टीचेरच लाकडाच्या फळ्यांची माळी आनी थोड्या भागांनी 
पोटमाळेय आशिल्ले. 

म्हज्या पणज्याक बाप्पा धरून सगळींच सात भुरगीं. राघोबा, दिना, 
काशिनाथ, दत्ता, शेशगिरी, उत्तम आनी तांची एकुलती एक भयण. तांचें 
भुरगेपण ह्याच घरांत गेल्लें. ह्या घरांत भांगराचें कोरीव काम धरून, 
गणपतीची चित्रशाळा, आनी शेतकाम अशा उददेगांनी ह्या घराची रोजीनिशी 
जाताली. 

सगळ्यांची लग्रां जालीं आनी जण -एकल्यान पोटापाण्याचें साधन 
करून पिरायेच्या वीस-पंचवीस वर्साचेर कांय भाव मूळ घर सोडून भायर 
सरले आनी तांणी आपले वेगळे संवसार मांडले. 

एकुणशे पन्नासा उपरांत राघोबा, दिना आनी काशिनाथ हे बेळगांवां 
स्थायीक जाले. 

घरांतले व्हड आनी हेर भाव सोडून गेले उपरांत मूळ घरातल्या मुखेल 
दाराची चावी उत्तम शेटी कडेन आयली. सगळ्यांनी समन्वय विचारसरणीन 
घराचो ताबो बाप्पाक दिलो. तुवेंच हें दायज, घरांतंली परंपरा रितीरिवाज 








चलोवन व्हरपाचें येजमानपण उत्तमशेटीक दिलें. 

उत्तम म्हणल्यार आमचो बाप्पा, आमचो आजो. हेर भावांच्या मानान 
पयशांनी गरीब. स्वतंत्र वेव्हाराचें धाडस नाशिल्लो एक हतबल. 

गावडोंगरी, खोतीगांव ह्या रानटी भागांनी वचून पंचलवाचे दागिने, 
पांयांचे वेडे बी करून आपल्या कुटुंबाचे पोट सांबाळटालो. 

पांच भावांच्या पुराय घराण्याची सांस्कृतीक जापसालदारकी ताणें 
स्विकारिल्ली. 

ह्या बाप्पा उपरांत म्हज्या पापान फाटलीं साठ वर्सा ह्या घराची, भुंयेची 
जापसालदारकी आपल्या खांदार घेवन संस्कृतायेची मिरास मिरयली. 

ह्या घरांतच पापान आपलें भुरगेपण तें जाण्टेपण घालयलें. दोन पिळगे 
उपरांत आमची ही पिळगी ह्या घरांतल्या आंगणांत खेळ्ळी. 

ह्या मूळ घराच्या रुपाचो थोडो कायापालट करपाक आपल्या जिवनांतली 
कमाय पापान खर्चीक घाली. घराच्यो आशीकुशीच्यो वण्ट्यो वाडयल्यो. 
सुळचे नळे काडून मंगळुरी नळे घाले. मातयेच्यो वण्टी शिमिटाच्यो जाल्यो. 
शेणाच्यो जमनी टायल्सांनी सजल्यो. आंगणांतले बागेंत माड रोयले. 

साठ वर्सा उपरांत कांय असंतुश्ट बापोलये घराच्या वांट्याक आयले. 
दर फावटीं घराची डागडुजी करतना पापालो सुकेरीचो भावोजी सदांच 
पापाक सांगतालो, “रमाकांत, ह्या घराचेर खर्च करचे परस तुजें नवें घर 
बांदून काड.” पूण आंगणा मातयेची आनी वण्टींची संवकळ जाल्ल्या 
पापाक त्या वेळार आपलें न्हय तें आपलेंच दिसूंक लागिल्लें आनी ताणें 
पोरणें घराकच नवेपणाचो साज हाडपाक आपलें बोल्स रितें केल्लें. 

आमच्या भुरगेपणांत न्हाणीघर आनी पयलीं बांदिल्लो संडास 
मोडकळीक आयिल्लो. संडासाची टांकी फाटल्यान आशिल्ल्या शेताचे 








वटेन गळटाली. देखून शेतकार बोवाळ मारताले. अशा वेळार तें सारके 
करपा परस नवीन संडासाची टांकी बांदप शाणेपणाचें अशें दिसून सगळ्यांचे 
सोयी खातीर पापान नवीन संडास बांदपाक हात घालो. बांदकामाक 
सुरूवात जाल्ली मात शेजरा रावपी असंतुश्ट बापोल्याच्या चल्यान हें 
बांदकाम बंद करपाक सांगले. 

कारण सामकें शुल्लक आशिल्लें. वीस वर्सा फाटीं खंय ताचो बापूय 
संडास बांदून घेवपाक करतालो तेन्ना बाप्पान खंय ताका आडायिल्लो. 
म्हणून ह्या वेळार आपूण जर तुका संडास बांदूंक दिलो जाल्यार खंय 
बयर गेल्ल्या आपल्या बापायक आवडचें ना. तो आपल्याक 'नपूसक 
म्हणटलो. म्हण हांव तुका आडायतां.'' 

हांवें आनी पापान ताका समजावपाचो खूब यत्न केलो. पापान ताका 
समजावणेच्या सुरांत सांगले, “इतिहास आमी कित्याक पळोवया? फाटल्यान 
घडून गेल्ल्यो गजाली परत कित्याक उस्पून काडच्यो? आतां इतिहासांत 
केल्ल्यो चुकी आमी करच्यो न्हय. आमी भाव बांदिलकीन रावुया.' 

तरीय ना. तो बापोलभाव तेमाकच पेटलो. 

पयलीं नगरपालिकेत, पुलीस स्टेशनार, तालुको न्यायालय, जिल्लो 
न्यायालय आनी शेवटाक राज्य न्यायालया मेरेन फाटलीं पंदरा वर्सा हैं 
प्रकरण लांबत गेलें. 

दोन बापोलये पयशांची मपागणी करपाक लागले. आमी सगळ्या 
बापोल्यांक उलो मारलो ह्या प्रस्नाचेर तोडगो काडपा खातीर. पूण कोणेंच 
उल्याक दाद दिली ना. शेवटाक पयशांचें सवंग आयलें. दोन बापोल्यांची 
आमी रावताले ते जमनीच्या कागदाचेर नांवां चुकून लागिल्लीं, तांकां 
पयशे दिवन मेकळे केले आनी पापान आपूण रावता ती स्वताचीच जमीन 
विकती घेतली. 








आमच्या घराच्या मागीलदारांत पयलीं सावन एक झोपीचें झाड आसा. 
थंय झोपीदेवीचो वास आसा. असो एक भावार्थ. 

हें एक जागृत अशें झाड. 

दर दिसा ह्या झाडा सकयल दिवो पेटयताले तशेंच आयताराक केळीच्या 
चोळक्याचेर हळद, कुकूम, काजळ लावन तांबडीं फुलां आनी फांती थंय 
दवरताले. पांच वातींची दिवली पेटयताले. अजूनय हें अशेंच चलता. 

बेळगांवां पयस आशिल्ले आनी हेर कडेन पयस आशिल्ले बापोलये 
आपल्या जिवनांतल्या बऱया-वायट प्रसंगाक झोपे कडेन येवन फुलां आनी 
चोळको दवरतात. 

वीस वर्सा फाटीं मदींच पापाल्या दोन बापोल्यांनी झोपीच्या 
शुद्धीकरणाचो प्रस्न हाडलो . 

बेळगांवच्यान हे बापोलये पापा म्हऱयांत आयले आनी म्हणपाक 
लागले, “आमी आमचें एकदां गाराणें देवा लागीं तशेंच घाड्या कडेन 
मांडिल्ळें. तांणी सांगलां, तुमच्या मूळ घरांत अनवाळेपण सारके जायना. 
भश्टाकार जाता. झोपी पवित्र ना.” 

“तुमी ती उजयात'' दुसऱयान म्हणले, “रमाकांत आमच्या भुरण्यांच्या 
लग्नांत आडखळ येता. उद्देग-धंदो मंदावला, जाण्ट्या-नेण्ट्यांची 
भलायकी सारकी उरना. ताचें कारण म्हणल्यार झोपीची अपवित्रताय.' 

पापान थंडपणान तांचे उलोवणें आयकून घेतलें आनी तांकां समजायलें, 
“ह्या पवित्र झोपये कडेन जर कितें वायट अपवित्र घडटा जाल्यार ताचो 
त्रास पयलीं म्हाका जावपाचो. कित्याक हांव हांगा रावतां. म्हजें वायट 
करपाचें सोडून ती पांचशें किलोमिटर अंतराचेर येवन तुमकां कशी त्रास 
दिता?” 


पापाल्या उतरांत तथ्य आशिल्ले. पापा सदांच झोप निवळ दवरतालो.. 
झोपीच्या झाडा भोंवतणीं फातरान कट्टो बांदून घेतिल्लो. आई थंय सदांच 

शेण-शितोडो करताली. दिवो लायताली. 

अंधश्रद्धेच्या भ्रमांत दायजांतले बापोलये बुडिल्ले. 

पापा म्हणटालो, “न्हिदिल्ल्यांक उठोवपाक जाता. पूण न्हिदेचें सवंग 
घेतिल्ल्यांक कशे उठोवप?'' 

भुरगेपणांत पापा आमकां सदांच खबरापत्र हाडपाक चावडेर बाजारांत 
धाडटालो. 

आद्‌ आनी हांव चावडे वयल्यान पेपर घेवन घरा वतना मदींच चावडेर 
स्थायीक जाल्ले पापाले बापोलये शू55 शूऽऽ करून उलो मारून आमकां 
आपयताले. 

कांय फावट वाटेर आशिल्ल्या दुकानांतल्यान, तर कांय फावट 
आपल्या घराच्या बल्कांवाचेर ते आमकां आपोवन व्हरताले. हातांतलो 
पेपर काडून वाचिल्लेवरी करताले. 

पूण पेपर वाचचे परस तांचे प्रस्न चड आसताले. 

“कशे आसा सगळे पणसुल्यांत?'' 

“बरें आसा काका.'' आमी 

““झोपये कडेन दिवो पेटयता मूं तुजी आई ?'' 

काका ल्हवूच पूण खोचकपणान विचारतालो. 

“हय काका!'' आमी आमचे म्हायती प्रमाण सांगताले. 

““पापाक सांग, बांयचे कडेन माड जाला. तो काड म्हण. सुपारेची 
माडीय काड म्हण सांग. '' 

'पकित्याक काका?” अजापीत जावन आमचो परत प्रस्न जातालो. 

“आमगेलो जागो तो. पणसुल्यांत रावपाक येवपाचे आसात आमी." 
ही तांची सदचीच जाप परत येताली. 








ती आयकून आमकां केन्नाय प्रस्न पडटालो, पेपर वाचतां वाचतां 
इतली व्हड खबर हे काका कशे सांगतात काय? आनी चावडे वयलो 
बंगलो, कार, दुकानां अशें सगळें सुसज्ज सोयीचे सोडून पणसुल्यां सुलच्या 
नळ्यांच्या, मातये वण्टीच्या पोरण्या घरांत हे कशे रावतले काय? 

पयलीं पयलीं आमी घरा येतकच काकान विचारिल्ले प्रस्न आनी ताणें 
केल्ल्यो सगळ्यो खबरी पापाक सांगताले. 

पापालो मागीर तांच्या नांवान गाळयांचो शिंवर पडटालो. तो पळोवपाक 
आनी आयकुपाक नज जावन आमी मागीर पापाक असल्यो कसल्योय 
खबरी सांगपाचें बंद केलें. 

मुडगेरीची सातेरी म्हाळसा नारायणी आमची सगळ्यांची कुलदैवत. 

डिसेंबर म्हयन्यांत नमी सश्टीक हांगा जात्रा भरता. हे जात्रे दिसा हांगां 
वनभोजन जाता. 

देवीची पालखी मिरवणुकेच्या रुपान वनांत वता. थंयच्यान फुडें एका 
शेतांत एका झाडा पोंदा देवीक बसयतात. सुमार तीन ते चार हजार लोक 
हांगा येवन तिर्थप्रसाद घेतात. 

फर्लांगभर शेतांत लोक जेवणाचो प्रसाद घेतात. हो प्रसाद वांटपाचें 
काम आमच्याच घराण्यांतले लोक करतात. ह्या वनभोजनाचो सगळो खर्च 
आमच्या घराण्या कडल्यान जाता. 

जेवण रांदपाकय घराण्यांतल्योच बायलो सोय कांतप, शिनप, वांटप, 
शिजोवप करतात. पयलींच्या तेंपार हातूंत दादलेय आपलो हातभार 
लायताले. 

हें रांदपा खातीर फाफसून गेल्ल्या कुटुंबांतले ह्या वनभोजना खातीर 
म्हण दुदी, कुवाळे, घोंसाळीं आनी हेर खूबशे जिनस आपले परीन दिवन 

देवीच्या ह्या तिर्थप्रसादांत मजत करतात. 

आयज सगळ्यां कडेन चडश्यो गाडयो आसात. पूण पयलींच्या तेंपार 
जेन्ना गाडयांची फॅशन नाशिल्ली म्हणा वा आस्पती प्रमाण गाडयांची 
जोड नाशिल्ली त्या वेळार प्रत्येक जाण बसींतल्यान आपलें सामान घेवन 
जात्रेक वताले. 


काणकोणच्यान मुडगेरी हो पंचवीस किलोमिटराचो प्रवास खूबच 
त्रासदायक जातालो. कारवार वचपी मुखेल रस्त्यार माजाळी हांगां 
बसींतल्यान देंवचें पडटालें आनी थंयच्यान आठ किलोमिटर भितर चलत 
बच्चें पडटालें. 

अशा वेळार काणकोणचें तेन्ना पयशांनी बळिश्ट आशिल्लें चावडे वयलें 
बापोल्याचें घराणें हे देवीची पुराय सेवा करपांत मुखेल वांटो उखलतालें. 
देवीच्या मुखेल उत्सवांत तांचो मुखेल वांटो आसतालो. देवीच्या उत्सवांत 
कमी पडटा थंय आर्थिक आदार दिवपाची तांचे कडेन तांक आशिल्ली. 

चावडे वयल्यान एका बापोल्यान त्या वर्सा सकाळीं मुडगेरी जात्रेक 
वचपाक आपली गाडी भायर काडली. त्या वेळार पापान आदू कडेन दोन 
दुदी आनी दोन कुवाळीं घेवन तांगेर धाडलो. बसीन हें व्हरपाक त्रास 
जातले म्हण तांचे गाडयेन धाडल्यार बरें जातले अशा विचारान आद्‌ हें 
घेवन त्या काका कडेन गेलो. आपले सायकलीक दोनीय वटेन ह्यो पिशव्यो 
लावन आद्‌ तांगेर पावलो. 

गाड़ी जात्रेक वचपा खातीर भायर काडिल्ली आशिल्ली. फाटले डिकींत 
सामान घालपा खातीर डिकी उक्ती आशिल्ली. आदून आपल्यो दोनूय 
पिशव्यो ते डिकीत घाल्यो आनी आपूण बसीन वचपा खातीर थंयच्यान 
कडसरपाक त्यो दुदी, कुवाळ्यांच्यो पिशव्यो जमनीर दवरून ताणें आदूक 








म्हणलें, “पापाक सांग तुगेल्या, आमगेले गाडयेन तुमगेलें सामान व्हरपाक 
जागो ना.” बापोलयो तिडकीन उलयतालो. 

आदुक हें खूबच मनाक लागलें. तो पिशव्यो घेवन बसीन माजाळी 
गेलो. थंयच्यान भाड्याची सायकल घेवन दुदी आनी कुवाळीं घाल्लीं 
ती पिशवी सायकलीक लावन माजाळी सावन मुड़गेरी वचपाक भायर 
सरलो. दुदी-कुवाळ्याचें वजन आदर्शाच्या वजना परस चड आशिल्ल्यान 
ते खडकाळ रस्त्याचेर आदर्श सगळ्या फाळावळी सयत सायकल घेवन 
पडलो. दुदी फुटलो, कुवाळीं फुटली... 

फुटिल्ल्या दुद्यांची आनी कुवाळ्यांचीं धांपां आनी कुड़के घेवन आदर्श 
देवळांत पावलो. तेन्ना तोच बापोल्यो आदर्शचिर आङ्डलो, “देवीच्या 
वनांतल्या जेवणाक आमी फटिल्लीं कुवाळीं आनी दुदी घालचे नात. 

हें उतर आयकना फुडें आदर्शाक तीन मणाचें वजन पांयांक बांदिल्ले 
भशेन जालें. बापोल्यान केल्ले वागणुकीची लज आदर्शाक दिसताली . 

ताणें देवी कडेन मनांतल्यान सांगून घेतलें, देवी फुडल्या वर्सा मेरेन 
तुज्या दारांत हांव ही सगळी फळावळ म्हजे गाडयेन घेवन येवं इतली 
म्हाका ताकद दी. 

तशेंच जालें. 

दुसर्‍या वर्सा जात्रा आयली. 

आदर्शाली धांवपळ आनी जिद्द पापाक ल्हवू ल्हवू समजली. 

एका अर्थान पापाकच जाल्ल्या अपमानाक तडो दिवचे खातीर म्हणा 
आद्‌ नवे गाडयेन फळावळ घेवन जात्रेक गेलो. 

केन्ना केन्ना पापा कोर्ट कचेरीच्या त्रस्त जावन घरांतल्या ओळतेराचेर 
बसतालो. उलो मारून म्हाका आपयतालो, “गौरिश, तुजी ती दायज्यांचेर 

बरयिल्ली कविता वाच...” तेन्ना पापालें दुख्ख सुखाच्या चादरा पोंदा 
आशिल्ले उक्ताडार येतालें. 


आमी दायजी 


...आमी दायजी 

एका वाड्यार रावन लेगीत आमचे कसलेच संबंद नात. 

... आमी दायजी 

आमी घराच्यो वण्टी वाडयल्यात 

एकामेकांचें तोंड पळोवचे नात 

उतर आयकुचे नात ह्या हेतून 

बण्टींतल्यान आमचीं मुळां एकामेकांच्या मुळांक घुस्पल्यांत 

नवीन पाळांय हुमसल्यांत 

तरी आमकां कसलीच जाग ना... 

... आमी दायजी 

आयकतात दोन वण्टी वेल्यान चवथीच्यो घांटी 

गाळयां, तत्वांच्यो बाटाबाटी 

... आमी दायजी 

वण्टी भितरलीं मनां जाण्ट्यां भितर नेण्टीं 

आनी नेण्ट्यां भितर जाण्टीं 

दुसरे दिवाळेक त्याच वण्टींचेर तोंड फिरोवन पणटी 

लख्ख उजवाडाचेंय आमकां भान ना 

... आमी दायजी 

बण्टींक, सुतकांत मुताघाणी हँ र >; 9) | 

थापिल्ल्या शेणाचेय वण्टींचेर आमच्या दाग नात 
...आमी दायजी 

खूब तेंपान अकस्मात... 

वण्टींक वेर येता 

वेरेचं भगदाड पुरयतना 

वण्टीच कोसळटात... दायज पिसाळटा 

नवीन बुन्यादीचे फातर येतात 

शतकाच्या यादींक 

... आमी दायजी 

वाल्या: ए जोगड्या, थांब! जे काय तुझ्यापाशी आहे ते मला दे. 
नाही तर जीव घेईन मी तुझा.... 

नारद: नारायणा! नारायणा! मी आहे साधू संत वैरागी. 
माझ्याकडे कुठले धन लोभी. 

नारद: तुझ्या पापात आणि पुण्यात तुझी बायलो, पोर सामील 
आहात का? 

वाल्या: मुनीवर, मला क्षमा कर. माझ्या ह्या पापात केवळ मी 
सहभागी आहे. आता मी काय करू? 








थ रगेपणांतलें हें नाटक हांबें आनी आदून सोयऱया-दायऱयां मुखार 
> खूब फावटीं केलां. 
पिरायेन व्हडलो आनी आंगान मात्सो मोटो भरिल्ल्यान वाल्याचें 
पात्र म्हाकाच सादर करचें पडटालें. आमचो आद्‌ 'नारद' जातालो. तशे 
दोगांयचेय संवाद एकामेकांक पाठ आसताले. 
नाटकाच्या शेवटाक वाल्या कोळी नारदाक दोनूय हात जोडून पांयां 
पडटा, लोटांगण घालता तेन्ना पात्रां सोडून मूळ पात्रांतले आमी आमकां 
अर्देच लोटांगण घाळताले. 
आमी दुसरेक, तिसरेक आसतना पापान बसयिल्लें हें आमचें पयलें 
नाटकुलें. “वाल्याच्या वाल्मिकी झाला. 
भुरगेपणांत शाळेंत नाटकुलीं, एकपात्री अभिनय बसयतना बाई चडांत 
चड हेर भुरग्यां परस आमकांच चड कार्यक्रमांनी वांटेकार करताली. ताचें 
कारण मेहनत पापाली, श्रेय बाईक. 
आमच्या समाजाच्या पांरपारीक नाट्य उत्सवांतय पापान जायत्या 
नाटकांनी कामां केल्यांत. 
स्पश्ट उच्चार, आवाजाचे चड-उतार, अभिनय शेली, हावभाव हे 
सगळे उत्तम गूण पापा लागीं आशिल्ले. 
पापा सांगाताक दोन नाटकांनी म्हाकाय काम करपाची संद मेळ्ळी. 
संगीत धनुर्वेद, संगीत पंढरपूर अशा नाटकांनी पापा दिग्दर्शक, अभिनेतो 
आनी निर्मातो आशिल्लो. 
अजूनय याद जाता संगीत पंढरपूर नाटकाचो प्रसंग. 
आमचे तिनूय भावांचें पयळें नाटक. 
द्या नाटकांत 'सेवक' म्हणल्यार शिपायाचें पात्र खूब फावटीं आसतालें. 
आमी भावंडां तालीम करतना आळीपाळीन तो रोल करताले. 
क वाक्याच्या म्हणपा खातीर वराचीं वरां नाटकाचें काम लक्ष 











दिवन पळंयताले. आपलें एका खिणापुरतें कांय जायना, आपलें सेवकाचें 


पात्र रंगोवन व्हरताले. व्हडल्या लोकांचे संवाद आमकां भुरग्यांक पाठ 
जाल्ले. 


तालीम मारतना पात्रां करपी आपल्या संवादा कडेन गडबडटात तें 
पळोवन आमकां हांसो फुट्टालो. 

नाटक लागीं पावलें तेन्ना सगळ्यांनी सेवकाचें पात्र भावंडांतलो व्हड 
ह्या नात्यान म्हाकाच करपाक सांगलें. 

म्हजे दोगूय भाव रडपाक लागले. आमकांय सेवकाचें पात्र करपाक 
जाय म्हण ते हट्टाक पेटले. नाटकांत तसो सेवकाक संवादा परस कृतीच 
चड आशिल्ली. एकच संवाद आशिल्लो. 

““महाराज! महाराज! घात झाला! तुमच्या वाड्यार दरोडा पडला! ' हो 
संवाद आमच्या तिगूय भावां कडल्यान तीन फावटीं सेगीत म्हणून घेतलो. 
हें पळोवन नाटक पळयतल्यां मदीं एक वेगळोच हांशाचो दोंगर फुटलो 
ताचें वर्णन करूंक नज. ही मजेशीर मांडणी पापानच केल्ली. 

हां आनी आद्‌ तेन्ना बारा-तेरा वर्सा पिरायेचे आनी धाकटो भाव 
धर्मेश चार वर्साचो आशिल्लो. 

त्या नाटकांत पापान संत नरहरी सोनाराची भुमिका केल्ली. संगीत 
नाटकाची गितां, ताल सुरां सयत आवर्तनां घेवन तांकां तोंडपाठ आशिल्लीं. 


+++ 


गांवांत तशें नाटक खेळयतना त्या वेळार स्त्रीपात्र मेळप कठीण 
आशिल्लें. पयसुल्ल्यान स्त्रीपात्रां नाटकां निमतान हाडप, तिची रावपाची 
सोय, हें गांवच्या संस्था मंडळांक परवडनाशिल्लें. म्हण पापाच हाडाचो 
कलाकार आशिल्ल्यान स्त्री भुमिका करतालो. खाड-मिशयो तासून, 
तोंड गुळगुळीत करून पापान दोन तिनदां तरी म्हजे यादीत भुमिका 
CW, 





केल्यात. आनी रंगयल्यात. 


+++ 


पापा चडांत चड गांवच्या नाटकांनी हिरोची भुमिका करतालो. नटये 
वांगडा रोमँटिक प्रसंग चालू आसतना, नाचतना, हातांत हात घालून पदां 
म्हणटना आमचे आंबट शोकीन जाण्टेले आमकां भावंडांक चाळयताले. 
आनी मुखार बशिल्ले आईक मिश्कीलपणान थोमणे मारताले. 

“थंय पळय बाबू, तुमगेलो पापा नवीन आई हाडटा खंय! 

“पापा तुमचे आईक सोडटा खंय!" 

पापालो अभिनय इतलो रंगांत येतालो, आईकय केन्ना केन्ना हो विशय 
घेवन पापा कडेन झगडले बगर सोंसलें ना. 


+++ 


गांवांत हेर समाजांतूय उत्सवी नाटकां बसोवपाक पापा वतालो. 

सट्ट करून तात्काळ कारणान खंयच्याय पात्राचेर कसलोय प्रसंग 
आयलो आनी ताका नाटकांत अभिनय करपाक मेळळें ना जाल्यार ताची 
भुमिका पापा करतालो. 

अशेच एके राती, साडेइकरा वरांचेर माटवेमळ-खोला हांगाच्यान 
पापाक मेळपाक ताचे पयसुल्ले इश्ट आयिल्ले. 

“रमाकांत मात्सो उपकार कर! ना म्हण नाका!” तांचे मदल्यान सूर 
आयलो. 

“येयात रे भितर!'' पापान तांकां अजापीत जावन आपयले. 

“आमच्या 'थंक्यू मिस्टर ग्लाड' ह्या नाटकांतल्या 'ग्लाड'ची भुमिका 
करपी पात्राक अपघात जाल्ल्यान ताका हॉस्पिसियोंत व्हेला. फाल्यां सांजे 


नाटक. ह्या पात्राचे काम तूंच करूंक शकता.” तांचे मदल्या एकट्यान 
‘¢ 








` फुडाकार घेवन म्हणलें. हेरांनी ताची री ओडली 
(बावे हें नाटक पळयलां. वाचलांय. पूण हें नाटक हांवें केन्ना केलें 
ना.” पापान तांकां सांगलें. 

“ळय रमाकांत, केल्यार तुवेंच! नाजाल्यार ह्या वर्सा देवतेच्या 
देवळाचे नाटक ना केल्ल्याचें पातक आमच्या आंगार येतलें.” तांणी 
पापाक समजावन आरतुपाचो यत्न केलो. 

पापान तांकां न्हयकार दिवपाचो खूब यत्न केलो. पूण शेवटाक ते 
नाटकाचें पुस्तक पापा लागीं दवरून गेले. 

ते राती पापा न्हिदलोच ना. 

ताणें रातभर तें पुस्तक परतून बारकायेन वाचलें. 

भलाड'ची मुखेल भुमिका नाटकांत साकारप हें फकाणांचें काम 
नाशिल्लें. 

पापा सकाळीं उठून माटवेमळार गेलो. 

पापान दिसभर येसायो मारून रातचें तें नाटक बरे तरेन रंगयले आनी 
दुसऱ्या दिसा घरा आयलो. 


e+ 


‘बाबीची गोष्ट' ह्या नाटका खातीर पांचवेत शिकतासतना म्हाका 
उत्कृश्ठ अभिनया खातीर कला अकादमीचे प्रशस्तीपत्र फावो जाल्ले. 
म्हाका त्यावेळार पापान रातदीस हुंदराची पोज घेवन संवाद कशे सादप 
हाचे धडे दिलले हाची अजूनय याद जाता. 

उपरांत व्हड जातकच युवा महोत्सवाच्या निमित्तान म्हजो इश्ट प्रशांत 
कामत आनी हांबें 'काणकोणचीं तरंगां' ही संस्था तयार केली. हे संस्थे 
अंतर्गत कितलींशींच नाटकां, पथनाट्यां आमी सादर केलीं. सगळ्यो तालमी 
आमच्या आंगणांतच जाताल्यो. तें पळोवन पापा Fi 








आमच्या भितरल्यान तरणेंपण जागयतालो. 

तिसरो युवा महोत्सव.... 'काणकोणचीं तरंगां' हो आमचो तरणाट्यांचो 
पंगड हॅट्रीकाच्या मार्गार. पथनाट्यांत, नाटकांनी मुखेल अभिनयांत हांव, 
पंकज नमशीकार, योगिता कामत, संजय कोमरपंत, आदर्श वेर्णेकार 
शेकड्यांनी पळोवपी... आंगार कांटो हाडपी संवाद आनी काल्पनिकता 
पळोवन लोक हें पथनाट्य सोंपले उपरांत कांय खीण स्तब्ध... मागीर 
जो ताळयांचो कडकडटात जालो तो आमकां जैतिवंत पंगड म्हण घोशीत 
करून गेलो. त्या दिसा गर्देच्या एका कोनशाक पापा, नाटकाच्या पात्रां 
कडेन भावनीक जावन रडटना हांवें पळयलो . 

इतलो नाट्य मळार वावर करूनय टीव्ही वयल्यो दुखी प्रसंगाच्यो 
माळो पळोवन पापा भळाभळा रडटालो. आनी कसलेय विनोद जालो तर 
मुक्तछंदांत हांसतालो. 


+++ 


पापाक कादंबरी, नाटकां वाचपाची खूब आवड आशिल्ली. ह्या वाचन 
संस्कृतीन ताचें पाठांतर जबरदस्त आशिल्ले. 

आयज आमी कितलींशींच नाटकां सर्तीच्या युगा खातीर बरयतात. 
सादर करतात. इनामां मेळयतात हाचे शिल्पकार... 


फकत पापा...!!! 

आयज हे कलेक समृद्धी आसा. 

साठ वर्सा फाटीं नाटकां बरोवप, करप म्हणल्यार कले परस, वाळेस 
गेल्ल्याची पदवी समाज दितालो. हे कले कडेन जोडून आशिल्ले कोणूय 
त्या वेळार पदराक आशिल्लेच पयशे मोडप करताले. नाटक करतल्याचें 
बॉल्स सदांच रिकामें आसतालें. प्रेक्षकांच्या ताळयां बगर ताच्या पदरांत 
कांयच नासतालें. 








म्हजोय ह्या मळा वयलो व्याप पळोवन पापा भियेतालो. 

वर्सूयभर हांव नाटकां, संमेलनां, महोत्सव, प्रकाशनां, सिडी, गितां ह्या 
कार्यावळींनी चड घुस्पल्लों आसतालों. तेन्ना म्हज्या व्यापाचो पापाक चड 
भंय दिसतालो. 


म्हजो कसलोय नवीन प्रकल्प येता म्हण ताका सुलूस लागल्यार ताणे 
म्हजे म्हऱ्यांत येवप आनी म्हणप, “गौरीश, हातूंत कितेंय फायदो जाता 
मरे तुका? काय बेठेंच!'' 

हांव “हय, ना!'' अशी जाप वयले वयर दितालों. 

एक दीस स्नेह रुणानुबंध आशिल्ले पापाचे आनी आमचे सगळ्यांचे 
इश्ट आमचे पयलींचे भाडेकरू वलेरियन वियेगसा कडेन पापान ताका 
म्हणले, 

“म्हाका म्हज्या तिनूय पुतां भितर हेर कोणाचोच भंय दिसना, फकत 
गोरिशाचोच भंय दिसता.” 

“'कित्याक तर वल्ली? गौरिशा भितर म्हाका म्हजें गेल्लें भुरगेंपण 
दिसता.'' 


OU 








“ “व्ह कट, तिसऱ्यो, सुंगटां जाय गे५५!”' 
सकाळ फुडें घरा मुखार नुस्तेकान्न आयली. बाप्पान दोन 
रुपयांचो वांटो घालपाक सांगले. विडयेचें पोंत पेटयत... 
“'आगेऽ5 आनीक उडय! आनीक उडय” करत बाप्पान 
करबटाचो वांटो वटयलो (वाणपण केलें). वाल्याक हात पुशीत 
पयशे काडपाक कुडींत गेलो. 
कोटाच्या बॉल्सांत हात घाल्यार पयशे नात. कोटाची 
बॉल्सां चिड्डून सांसपीत बाप्पान आजयेक म्हणले, “आगो 55५ 
खिशांतले दोन रुपया बी काडिल्ले?” 
“नाऽऽ” न्हिदेतच कूस परतीत आज्जेन म्हणलें. 
“मागीर खंय गेले तर ते?'' बाप्पा तापलो. 
“म्हाका कशें कळटलें? तुमच्या बॉल्सांत हात थोडेच 
घालतात आमी?” 
'खुटयाळ्याक लायिल्लो कोट बी पडिल्लो गो55?” 
जमनीर पळयत बाप्पान परत जाप घाली. 





ही; 








“ना55”' आजी 

कोणच सारकी जाप दिना तें पळोवन बाप्पालो पारो चडलो 

“घरांत आनीक कोण चोर येतले. सकाळींच हांवें पळयल्यात. नुस्त्या 
म्हण दवरला.' 

भायर नुस्तेकान्न कमरार हात धरून तिश्‍्टुपाक लागली. 

बाप्पान डेस्काचे पेटेंतल्यान चिल्लर दिवन नुस्तेकान्नीक मेकळी केली, 
पूण बाप्पालो आवाज चडत गेलो. 

एक सारके घरांतले सगळे पयशे सोदपाक लागलो. पूण बाप्पाली खात्री 
आशिल्ली. पयशे सांडले नात... पयशे चोरल्यात म्हण... आतां बाप्पालो 
पारो चडलो तातूंत गाळयांचीय भर. 

आजी, आई, कामाची वावराडी सगळीं जाणां पयशे सोदपाक लागलीं. 

आदुल्या आनी म्हज्या पोटांत गुळो आयलो. उतरा सुटनात जालीं. 
दोन रुपयान इतलो मोटो प्रलय येतलो हाची कल्पना नासली. 

बाप्पाली खात्री खरी आशिल्ली. 

पयशे शेणले नाशिल्ले. पयशे चोरिल्ले. आनी तेवूय आमी. पयशे 
आमचेच लागीं आशिल्ले. म्हणले, थोडो वेळ बोवाळ जातलो. मागीर 
वातावरण थंड जातलेंच. 

भुरग्यांक तापयता जाल्यार आवयक लागपाक जाय. सुनेक तापयता 
जाल्यार पुताक लागपाक जाय ही पद्दत आमच्या बाप्पाची. मागीर अशा 
गजालींचेर सगळोच चिंगार उठ्ठालो. आमी मोनेळ पातळून भायर तेण्यार 
(सालांत) बशिल्ले. 

आमकां बाप्पान विचारलें 

“तुमी बी काडूंक ना मरे पयशे?'' 

आमी 'ना' म्हणचे पयलींच आज्जेन म्हणले, “तांकां कित्याक जाय 
पयशे? आनी तुज्या कोटा कडेन त्या भुरण्यांचो हात तरी पावता? 








“भुरग्यांचे. आळ कित्याक म्हण घालप? तांकां चोरूक तांच्या 
बापायलो खिसो ना?'' आई मदींच पचकली. 

“वगी राव गो!'' पापान मदींच धेंगसो घालो. 

पापाक आयज मडगांवां जिल्लो कार्यालयांत मिटिंग आशिल्ली. 
“'कितेलेंय उलोवं... तोंड मात्शे बंद दवर गो!'' बता वता पापान आईक 
सांगले. 

आई आनी आज्जी खात्रेन सांगतालीं भुरगीं पयशे काडचीं नात. 


+++ 


आयतारा त्या दिसांनी “अप्पू आनी गप्पू' ही धारावाहीक पळोवपाक 
टीव्ही कडेन खेट जाताली. वाड्यार प्रभूघरा नवीनच टीव्ही हाडिल्लो. 
तोवूय ब्लॅक अँण्ड व्हायट. प्रभूगेर टीव्ही वराचीं वरां पळयतना सगळे त्या 
वेळार (वाड्या वयले) आपल्या खिशांत कितें ना कितें कोंबून खावपाक 
घेवन येताले. आमी मात तोंड पळयत रूच काडीत बसताले. कोणेय 
भिकणां, चणे दिले जाल्यार चॉकलेटी भशेन वराची बरां तोंडांत दवरून 
चोखताले. 

पयली आमी सोलां, आमटाण आईक सांगिनासतना लिपचोरयां 
व्हरताले. पूण आईक कळटकच तिणें ते डबे काडून वयल्या फळ्यार 
दवरले. 

त्या दिसा मॅच आशिल्ली. इंडिया-ऑस्ट्रेलिया. गावस्कराली बॅटिंग 
पळोवपाची आमकां खूब इत्सा. हांवें आनी आद्‌न थारायिल्लें, आयज 
कितें ना कितें तरी खावपाक व्हरपाचेंच. कामतील्या पसर्‍या वयलीं 
पिपिरमिटां... 

“पयशे खंयच्यान येतले?'' आमच्या हाता लागीं पयशे नाशिल्ले आनी 
मागल्यारय कोणूय दिवचो नाशिल्लो. पापा आईक सांगतलो म्हणल्यार 

टीव्हीच पळोबपाचो बंद जातलो म्हण भ॑य. बरें, पापाल्या खिशांत हात 
घालतले म्हणल्यार एका व्हडल्या नोटा बगर थंय कांयच उरनाशिल्लें. 
ते म्हयनोभर सांबाळपाचें वचन ताचे आईलागीं आसतालें. अशा वेळार 
बाप्पाल्या कोटाचो खिसो चिल्लरान भरिल्लो आसतालो. तातूंतले आठ 
आणे वा रुपया काडले म्हण कोणाक कळपाचें नाशिल्लें. 

हांबें आनी आदून थारायलें, खुटयाळाक लायिल्ल्या कोटा कडेन हात 
` कसो पावतलो हो एक मुखेल प्रस्न. हांवें आदूक उखल्लो आनी खिशांतले 
पयशे काडले. आदून दोगांकय वेगळे अशे मेळून दोन रुपया काडले. 
चिल्लराचो खळखळ नाशिल्लो फकत दोनच रुपया त्या दिसा खिशांत 
आशिल्ले. 

चोर पावलांनी आमी “आई, टीव्ही पळोवपाक वता गे” म्हण सांगून 
भायर सरले... वाटेर वतना कामतील्या पसऱ्या वयल्यान रुपयाक 20 
पिपिरमिटां घेतलीं आनी प्रत्येकाक धा-धा अशीं वांटलीं. 

घरांत चलतल्या झुजाची आमकां कल्पना नाशिल्ली. पूण वेध निश्चीत 
आशिल्ले. सकाळचो बाप्पान केल्लो रागाचो याग परत परत पिपिरमिटांच्या 
गोड रोसांत कोड्साण भासयतालो. 

आमचें मन लागना जालें. 

अर्दवरा भितर आमी परतले. 

घरांत अजूनय सकाळचेंच वारें चलतालें. सकाळच्या दोन रुपयांचें व्हड 
भांडवल जाल्ले. 

आई आनी आजी अदीं मदीं सोदतालीं. न्हाणये पासून संडासा मेरेन, 
खाटीपासून बांय मेरेन. बाप्पाले सगळे जागे आज्जेन सोदले. 

चोरयेचो आळ दुसर्‍या कोणाचेर घालतलो म्हणल्यार घरांत आमच्या 
शिवाय कोण नाशिल्लो. 


तिनसांज जाली. 








पापा येवपाचो वेळ जाल्लो. 

पापा आयले उपरांत ह्या विशयाक वेगळेंच फांटे फुटत म्हण आमची 
आई सकाळीं सावन बाप्पाली किटकिट सोंसताली. तिचेंय कामांत मन 
नाशिल्लें. आतां तिणेंय ध्यास घेतिल्लो पयशे सोदपाचो. व्हिराची सान्न 
घेवन आख्खें घर तिणें झाडून काडलें. शेवटाक विसव घेवपाक सान्नी 
सकट आमचे कुडींत येवन बसली. 

तिच्या कपलार फुकट बगलांट घाल्ल्याच्यो आटयो दिसताल्यो. 

आमचीं तोंडां पळोवन तिणें विचारलें, “बाबू, आद्‌ खरेंच तुमी काडूंक 
ना मरे पयशे?'' 

“ना आई!” तोंडांतलें पिपिरमीट चोखत हांव गोड उलयलों. 

आईन म्हजो हात तकलेर दवरत म्हणले, “घेयात म्हजी शपथ!” एका 
खिणाक आमी कांचवेले. 

“लपथ तर! 

शाळेंत एंका इश्टान म्हणिल्लें ““फटिंगपणाची शपथ घेतना “श” जाग्यार 
'ल' घालप म्हण शपथ सुट्टा खंय!'' हांवें तशेंच केलें. 

आमचे शपथीचेर आईचो विस्वास बसलो. आई विचार करीत दुसरे 
कुडींत गेली. 

पूण आदूक आनी म्हाका भितरले भितर खाल्ले भशेन जालें. 

“आमी खरें खरें सांगुया! आरे तुवें शपथ कित्याक घेतली? आई 
मेल्यार?'' आदून म्हणलें. 

“हांबें लपथ म्हणलां, शपथ म्हणूंक ना.” हांबें म्हणलें. 

“पूण तरीय आमी खरें सांगुया. आमी काडल्यात पयशे म्हण.” 
तोंडांतलें पिपिरमीट उडयत आदन म्हणलें. 

“बरें सांगुया.'' आमी सांगपाक वचपाक आई आमचे मुखार उबी 
जाली. 








आईल्या दोळ्यांतल्यान अग्नीहोत्र भायर पडटाले. आईन कानोसो दीत 
येदोळच्यान चलिल्लें आमचें पुराय उलोवणें आयकल्लें. अकस्मात झडप 
घालची तशी एक सारकी बचकुलाक धरून आंवाळ्याचे बडयेन आमकां 
शेंपडावपाक सुरवात केली. आमी चोरां भाशेन निमूटपणान मार खाताले. 

पांयाच्या जांगडार दोन रुपयाच्यो धा पंदरा बडयो उदेवन आयिल्ल्यो. 
आमकां मारून पुरो जाले उपरांत आई घरांत वचून एकसारकी रडली. 

हररशीं बडी हातांत धरल्यार बोवाळ घालून रडपी आमी त्या दिसा 
निमूटपणान मार खाताले. 

आमी दोगांय तोंडांतल्यान हां कांय चूं नासतना स्तब्ध उबे आशिल्ले. 
शेवटाक आई हुडक्‍्यांनी रडटा तें पळोवन आमीय रडूंक लागले. 

` पापा येतकच जावपाचो नाटकाचो दुसरो अंक दोळ्यां मुखार दिश्टी पडटालो. 

भुरगेपणांत आज्याचें प्रेम आमकां नातवांक केन्नाच मेळूंक नाशिल्लें... 

““बाप्पा आमचो आजो. 

पापा ताचो एकुलतो एक चलो आसून लेगीत पापा आनी बाप्पा हाचे 
भितर केन्नाय उलोवणें नाशिल्लें. राग वा झगडीं अशें कांयच ना. पूण पापा 
बाप्पा कडेन उलयतना आमी केन्नाच पळोवंक ना. 

घडये ते पापाली भुरगीं म्हण आमचे लागीं ताचें विशिश्टच वागप 
आशिल्ले. 

बाप्पान केन्ना म्हऱ्यांत घेवन आमकां कितेंय दिलले, खेळयिल्ले वा 
नाचयिल्ले आमकां याद ना. पूण बाप्पा आपल्या धुवेल्या भुरग्यांक भेटी 
आनी मोग भरभरून दितालो. ही धूव आमचे थंयच वाड्या वयले दुसऱया 
पोंतार लागींच दिल्ली. 

आमकां दिवपाचेंच जाल्यार बाप्पा केन्ना हातान दिनाशिल्लो. बाप्पाची 
एक पद्दत आशिल्ली. न्हेशिल्लें धोतर सोडयतना गांठीक बांदिली 
चॉकलेटी, पिपिरमिटां मुद्दाम धोतरा सयत सकयल उडयतालो. आनी 








आमी मात त्या वेळार पेट्या भशेन सकयल पडिल्ल्यो चॉकलेटी बुचको 
मारून काडून खाताले. 

त्या दिस पडिल्लें खावपी नातरांनी खिशांत हात घालपाचें कृत्य केल्लें. 

“पापा येतकच दाखयतां तुमकां." 

“पापानच पोले फोडूंक जाय तुमचे! 

“पापाक सांगून बंद शाळेत घालपाक लायतां.'' 

अश्यो कितल्योश्यो धमकावणी आमी आयकताले. एकाद्या अपराध्या 
सारके आमी बल्कांवार बसून आशिल्ले. 

घडयाळीचेर साताचे ठोके वाजले. आई देवा कुडींत दिवो लावन रांदचे 
कुडींत गेली. हात-पांय धुवून आमचींय पावलां देवा कुडींत गेलीं. 

आदू परवड म्हणपाक लागलो. आयचे परवडेक दम नाशिल्लो. शुभं 
करोती बेसुरांत चलताली. 

उपरांत आमी सदचे भशेन सगळ्यांक पांयां पडपाक गेले. त्या वेळार 
खिशांत उरिल्लो एक रुपया बाप्पाल्या डेस्कार (मेजार) मोन्यांनीच 
दवरलो. आनी म्हणलें, 

“चूक जाली. परत करचे नात." 

बाप्पा वग्गी आशिल्लो. 

सकाळ सावन बोवाळ घालून पुरो जाल्लें वा काकुळट म्हण घडये 
आमचें तोंड बाप्पा पळयतच उरलो. 

पापा आयलो. हात-पांय धुवून सदचे संवये प्रमाण रांदचे कुडींत 
ओट्याचेर बसलो. आईन ताका सकाळ सावन घडिल्ली सगळी गजाल 
सांगली. फकत एकच वाक्य आमच्या कानार परत परत पडटालें, 

“शॅ$5 आसूं गो! आसूं गो! आसूं गो! भुरगे न्हय ते!!'” 








शाः शबयऽ5... 
पयसुल्ल्यान घुमट, शेमेळ आनी धोलाच्या गजरांत भोवरी 

तीन रस्त्या वयल्यान शेतांत देंबताली... दरेकाच्या हातांत 
जिन्याचे बडयेक गुठलायिल्लीं चुडटाचीं तरंगां आनी चुडटाच्यो 
चुडरी... 
वाड्या वयल्यान देडशीं ते दोनशीं सुमार लोकांचो पंगड शेता 
वाटेन देंवतालो. व्हडा उल्हासान जण एकलो आङ्डतालो... 

शाब शबय... शाब...य 

शाब शबय... शाब... हय 

नव्या वर्साचें स्वागत करूंक संवसार पाडव्याचो हो खीण 
रंगयाळो. 

पापा आमकां सगळ्यांक घेवन भोंवरे म्हऱ्यांत वचपाक 
लागलो. आद्‌ आनी म्हज्या हातात आपल्या हातान तयार 
केल्ली सोबीत चुडटाचीं तरंगां आशिल्लीं. 
“शेट बामण आयले रे." 








“५५ शेटी भुरग्यांक जागो दिया. यो शेटमामा यो.'' अशें म्हणत 
भोंबरेंतलो कोण एकलो दुकलो भोंवरेचे मदोमद आमकां दवरतालो. सगळे 
जाण शबय शबय म्हणत शेता कडेन वचपाची पांयवाट धरताले. 

मुखार वचून सगळे एका व्हड शेता लागीं शेणान सारयिल्ल्या मांडार 
गोल उबे रावताले. निरंकाराक नमन करून श्री मल्लिकार्जुनाचें नांव घेवन 
कट्टी-सोण्णांची शेकोटी मदोमद पेटयताले. 

हातांत धरिल्लीं तरंगां घेवन शेकोटीचे भोंबतणीं 'शबय शबय शबो हय' 
म्हणत भोंवताडे मारताले. 

श्री मल्लिकार्जुनाच्या प्रांगणांत जावपी भार, शिशारान्नी, तरंगां, ताचे 
वादन इतल्या सगळ्यांचे अनुकरण हेर समाज ते राती थंय करतालो. 

अनुकरण पुर्वापार चलत आयिल्ले पिळगेचें जातालें. 

सगळीं तरंगां चौकाचेर अशा भुरग्यांच्या रुपान उबी करताले. तातूंतलो 
एक कोणूय भगत जावन तांकां भार हाडटालो. तांदळाच्या जाग्यार माती 
शिंपडप जाताली आनी अकस्मात सगळीं भुरगीं वादनाच्या तालार जिन्या 
बडयेचीं तरंगां हुबयत शेकोटी (पोल्ली) भोंबतणी गोल गोल फिरताली. 

श्री मल्लिकार्जुनाच्या प्रांगणांत जावपी तरंगां, भार, शिशारान्नी 
करपाक विशिश्ट जाती जमातींकच ही सेवा ओपिल्ली आसा, पूण संवसार 
पाडव्याचे हे रातीक शेतामांडार कोणाकच कसलेंच बंधन नासतालें. प्रत्येक 
जाण आपले पात्र रंगोवन वतालो. 

हेर भुरग्यांनी धरिल्ल्या जिन्या बड़येच्या तरंगां परस आमच्या दोगूय 
भावांच्या हातांतलीं तरंगां सोबीत, आकर्शक आनी रंगयाळीं दिसतालीं. 

कलात्मक पद्दतीन चुडटां गुंथिल्लीं दिश्टी पडटालीं. जिन्या बडयेचेर 
आकर्शक कोरीव काम आसतालें. शेटीलें तयार केल्लें तरंग कशे आसता 
हें ताचें उदाहरण. 








हे जिन्या बडयेक आडवे-तिडवे कात्रे घालून ताचेर एक बडी दवरतालो 
आनी व्हीर काडिल्ली चुडटाची सालकूट हे बडये भोंबतणीं गुठलायतालो. 
तरेकवार फुलांची माळ, गच्च बांदिल्ली आसताली. त्या दिसाक म्हत्वार्ची 
ओपशींचीं फुलां तरेकवार तरेन ताळ्या सयत बांदिल्लीं आसतालीं. 

तरंग वयर काडून गोल घुंबडायलें वा हुबयलें तेन्ना चुडटा पानांची 
गिरकी पळोवपा सारकी आसताली. 

पापा जिन्याच्या दांड्यार लेगीत कोरीव काम करतालो, जिन्या बडयेची 
दाट साल काडून तातूंत सुंदर नक्षीकामाची झालर पळोवपाक मेळटाली. 
कोरातिल्लें हैं तरंग जण एकलो ल्हान आसूं वा व्हडलो, धरपाक आशेतालो. 

संवसार पाडव्याक वसंत रुतूचो आरंभ जाता. वसंत म्हणल्यार उल्हास, 
आनंद. सैमाक नवी आंकरी फुट्टा. अशा वेळार पारंपारीक गितांतल्यान 
आनी नाचांतल्यान ही होरावणी आसताली. 

पोल्ली (शेकोटी) ही पेटत रावताली. लाकडाची तलवार करून स्वता 
भोंबतणीं फिरत एक हातांत तलवार आनी दुसरो हात खांक्या कडल्यान 
फाटल्यान गच्च दवरून 

““डाम डुमुले गे बाय पाय डुमुले 

आशाढ कार्तिकी लवकर ये” 

अशें तोंडान म्हणत गांवच्या मुखेल लोकां भितर पापा नाचतालो... 
तलवारबाजी करतालो. 

भुरगेपणांतलो हो शेतांतलो शाब शबय... आयज म्हाका खुणायता. 

घुमटाची थाप, शेमेळ वाजलो तशें पावलां आनी नदरो शेता लागी 
थांबतात. शेणाच्या मांडा वयलो धुल्ल नाका सामकारा वयल्यान वता. 

पूण एक प्रस्न त्या वेळार हांवें पापाक विचारिल्लो. पूण ताची जाप 
पापाय मुद्देसूद रित्या दिवंक शकलो ना. तो म्हणल्यार “आशाढ कार्तिकी 








लवकर यो" हो मराठी परंपरेचो संदर्भ पाडव्याच्या दिसा कित्याक? 

श्रावणाची सृश्ट म्हणल्यार सैमाची उत्कृश्ठ सजावट... सैमाच्या 
गजालीचो वापर संस्कृतायेचे परंपरे कडेन आसा. ताचें बीं उत्सवाच्या 
रुपान आंकुरता. 

चवथीक म्हयने दोन म्हयने आसत तेन्ना पापा आमच्या बागांतली 
व्हियेल्ली केळ सोदून सांबाळून दवरतालो. 

मागीर चवथीच्या वेळार आपल्याक जाय आशे ते केळीचे चार पांच 
गबे काडून उरिल्लो भाग घराच्या आकाड्या कडेन व्हरून उडयतालो. 
दुसर्‍यान त्या गब्याचो वापर करचो हो ताचे फाटलो उद्देश. 

गब्या पुजेची, मंटपाची सजावट आमच्या घरांत पळोवपा सारकी. 
जायेचीं पानां, बोकड्डेचीं पानां गन्याचेर लावन ताका सोबीतकाय हाडप. 
जाये पानां गब्याक खोवपा खातीर अर्द इंचाचो व्हिराचो कुडको गन्यांत 
खुपसुवप. गबे बांदतना कसलीच दोरी-सूत वापरिनासतना निव्वळ केळीचो 
व्हाय वापरून बांदप. 

ह्या मंटपाक सुंदर नक्षीकाम पापा करतालो, सुरयेचो कापपाक वापर 
करून अखंड गन्याचेर भितरले भितर फुलां लावप. ताका भितरल्यान 
रंगीत पेपर चिकटावप अशे कितलेशेच प्रकार म्हज्या भुरगेपणांत करतना 
पापाक हांवें पळयलां. 

कार्तिक पुनवे दिसा तुळशीक पांच फुरांचो मंटप आसतालो. तो गब्याचो 
मंटप कसलेच लोखंडा स्टॅण्ड वा आदार नासतना, निव्वळ जिन्या बड़येचेर 
हो माटव उबो जातालो. ह्या मखराचेर तीस-चाळीस पण्ट्यो पेटपा खातीर 








शाळेंत आसतना मेणाचे रंग, उदकाचे रंग हे सगळे कशे वापरप हें 
आमकां मास्तरान शिकयिल्लें. पूण तेलाचे रंग मारपाचो पयलो अभ्यास 
आनी प्रात्यक्षिक आमी तुळशीक ब्रश लावन पापा कडल्यान शिकले. 

आमची तुळस तीन फुटांची आशिल्ली. पापा सदांच तुळशीक 
अर्द फुटाच्या पायथ्या कडेन काळो काव मारतालो. शेणाचे आंगण 
आशिल्ल्यान परत परत शेण काडप जातालें. म्हणटकच शेण काडटना 
तुळशीचेर उसळिल्लें शेण तें काळ्या कावाच्या रंगांत लिपतालें. 

रातच्या णव बरांचेर सुमार तुळशी लग्नाच्या विधींक सुरवात जाताली. 

आमच्या घरांतली भाडेकरू कुटुंबां वराती म्हण शेणान सारयिल्ल्या 
आनी रांगोळी घाल्ल्या आंगणांत जमतालीं. 

ह्या आंगणांत तुळशी भोवतणीं धुपाचो सुवास, फोगोट्यांच्या 
आवाजाचो नाद आनी वासाचो घाट, तिगूय भावांचो वाद्यांचो साद 
ह्या प्रसन्न वातावरणांत घरांतल्यो सवायशिणी, आई आनी भाडेकरूचीं 
बायलांय बरे नटून-थटून, भांगरां-शिंगरां घालून, नथी-आंबाडे घालून 
ताचेर फुलांच्यो फांतयो माळून पापा बरोबर तुळशी भोंवतणी भोंबताडे 
मारून आरत दाखयतालीं. 

पापा मंगलाश्टकां म्हणटना खतर्‍्यांनीच लग्नाच्या माटवांतच 
आशिल्ल्याचो भास जातालो. 

तुळशी भोंवतणी भोंवताडे घालून आरत करतना “ओवाळू आरती मदन 
गोपाळा' ही आरत सोंपून सोपनाशिल्ली. 

लग्न लागले उपरांत खावपाक कबूचे कुडके घाल्ले फोव, गोड सोय 
घालून कालयिल्ले फोब, कबूचे (उसाचे) कुडके घालून काळयिल्ल्यो 
चिरमुल्यो सगळ्यांक वांट्टाले. 

पोसोभर चिरमुले पोशां भितर घेताले. मूठभर चिरमुल्यां खातीर वाड्या 
चयलीं भुरगीं प्रत्येकाच्या घरांतल्या आंगणांत येवन “गोविंदा, गोविदा' 








म्हण होरायतालीं. 
आयज फाटल्या पंदरा वर्सा गोविंदाची होरावणी ना. चिरमुल्यो नात. 
चिरमुल्यां साकय ना. केळी ना, म्हण गबेय ना. प्लास्टिकाच्या धव्याफुल्ल 

नागपंचमी दिसा पिठाचे नाग करून पुजोवपाची आमच्या घरांत प्रथा 
आसा. म्हज्या भुरगेपणांत पापा पिठांत हळडीपिठो भरसून नागाच्यो मुर्ती 
तयार करतालो. मागीर केळी पानार ते नाग आडवे दवरून ताकां काजळ, 
कुकूम लावन दोळे, तोंडां आनी फड चितारतालो. 

पणसाच्या पानाचे दोणे व्हिराक गुंथिल्ले आसताले, ल्हायो आनी दूद 
घाळपा खातीर. 

नागपंचमीची पुजा सोवळे अनवाळें रावन करताले. 

गोड सोयेचें चून घालून हळडीपानांत पिठा भितर घालून घरांतल्या 
खाशेल्या 'पेडावणांत' पातोळी उकडटाले. हळडीचीं पानां सोलून ह्यो 
पातोळ्यो खावपाच्यो. 

त्या दिसा पापा पिठाचे नाग करपा खातीर पीठ मुड्डितालो. हांव 
कालूच मुर्ती खातीर माती मुड्डुबपाक शिकिल्लों. हांवें पापाक म्हणले, 
“पापा, अंदूं हांव करू पिठाचे नाग?'' 

पापान हळडुव्या रंगाचें पिठाचे तपलें म्हज्या म्हर्‍्यांत सरकयलें आनी 
म्हणले, “हं... केल्यार जाता.” 

हांवें म्हजे कल्पने प्रमाण नाग करून पापाक दाखयलो.नाग पळोवन 
पापा आजापीत जालो. 

“आरे, तुवें बशिल्ले नाग केले? आमसूं... बरें आसा. पूण आमकां 
पुजोवंक न्हिदिल्ले नाग जाय.” पापान म्हणलें. 

पापान त्या दिसा हांवें केल्ले सगळे पिठाचे नाग मुड्डोवन परत नाग 








केले आनी पुजयले 

म्हाका हें जेन्ना कळ्ळें तेन्ना हांव आई कडेन वचून रड रड रडलों 

पापा म्हाका म्हऱ्यांत घेवन सांगपाक लागलो, “हें पळय गोरी! परंपरे 

कडेन केन्नाच प्रस्न विचारपाचे नासतात. सुपाचेर ओल्या पिठाच्या 
न्हिदिल्ल्या नागांक दद घालप सोंपें जाता. ल्हायो, फुलां घालप सोंपें जाता 
म्हण न्हिदिल्लेच नाग बरे!” 

त्या वेळार म्हजे केल्ले कलाकृतीचें पीठ जाल्लें खरें, पूण ओल्या 
पिठान केल्ल्या नागपंचमीचो अर्थ आतां कळटा. 

भुरगेपणांत नरकासूर करपाची मजा आगळीच. दिवाळेचे आदले 
राती पयलीं वाड्याचेर नरकासूर करताले आनी मध्यानराती मेरेन ताची 
मिरवणूक काडटाले. 

पूण कांय तवनास भुरण्यांनी ते रातीक सोरो, जुगाराचे संगतीचें रूप 
दिल्ल्यान पापान आमची उमेद आंगणांतच भागयली. 

भुरगेपणांत वर्सान वर्स आमचे उमेदीक नरकासूर घराच्या आंगणांत 
सजतालो. 

नरकासूर नटयता पसून लासता मेरेन पापा आमचे मदीं भुरगो जावन 
वाबुरतालो. पापान ही उमेद स्वता आजो जाता मेरेन भागयली. 

आमच्या आंगणांत नरकासूर घरांतल्या निरुपयोगी वस्तूं पासून तयार 
जातालो. 

पोरणे कपड़े, पोरणीं कापडां, फुटिल्ल्यो प्लास्टिकाच्यो बालद्यो, ताचेर 
रुपडें चडटालें आनी रुपडें ना जाल्यार फुटिल्लो प्लास्टिकाचो कोळसो 
तकली म्हण उमथो पडटालो 

भुरग्यांचे उमेदीक पापा आपलो हातभार लायतालो. तशेच निरुपयोगी 








वस्तू सोदून दिवपाक मजत करतालो. 

आमचो नरकासूर रस्त्या वयल्यान केन्नाच वचनाशिल्लो. कित्याक तर 
ते राती खूबशे नरकासूर सूर मारून रस्त्यार आसताले. 

“व्हर रे व्हर रे नरकासूरा व्हर रे 

नरकासूर नाच रे, नरकासूर नाच रे' 

म्हणत आंगणांतच ते नरकासूराक गोळ गोल फिरोवप, नाचोवप. 
निमाणे कडेन आमचे भितरलोच कोण तरी कृष्ण जावन ह्या नरकासूराचेर 
अग्नीअस्त्र सोडटालो. 

नरकासूर पेट्टालो तशे सगळे जाण भुरगीं, नेण्टे-जाण्टे येता ते दिवाळेची 
उमेद मनयताले. 

फोगेटी, गर्नालाचो आवाज हातूंत वातावरण तंग आसतालें. नरकासूर 
लासले उपरांत सगळीं जाणां घरांत न्हिदूंक वतालीं. 

पूण पापा ते राती जागोच उरतालो. हातांत बडी घेवन परत परत 
नरकासूराक लाशिल्लो उजो पळोवपाक. 


+++ 


श्री मल्लिकार्जुनाचो भजनी सप्ताह म्हणल्यार अखंड भजनी सप्ताह. 
हांगा ताळ मात लेगीत थांबपाक जायना. 

द्या सप्ताचे पार काणकोणच्या सात समाजांत समान वांटून दिल्यात. 
आमी दैवज्ञ ह्या नात्यान पुजेचो पयलो पाराचो मान आमकां आसता. 

त्या दिसा आमच्या पापा बरोबर आमी सगळे सप्ताक सातत्यान वताले. 

पयले पुजेचे पाराक भायल्यान शिकिल्लीं गायक मंडळी येतालीं आनी 
हेर स दीस आमकांच आमच्या दैवज्ञ समाजाच्या लोकांकच भजन करचें 
पडटालें. 


आमी पयल्या पाराक गावचें हे समाजाचे थळावे लोक हें पळोबन पापाक 

म्हणटाले, “तुमच्या समाजाचो पार सोबोबपाक हे दोगूच जाण पुरो.'' 

“अंद्‌ं नवीन भजनां पाठ केल्यात मरे?'' अशे म्हणत प्रत्येक जाण 
आमचे पोले ओडटालो. 

रातीचे दोन पार सोडले जाल्यार हांव आनी म्हजो भाव आदू सगळ्या 
पारांक भजन म्हणपाक पापा वांगडा आसताले. 

पापाक सगळ्या भजनांच्यो चाली सुस्पश्ट पाठ आशिल्ल्यो. 


आमच्या भजनाक शास्त्र नासत, आल्लय नासत, सरगम नासत, 
तरानो नासत पूण पारंपारीक ताल आनी सूर आसतालो. एक भजन सोंपता 
मेरेन दुसरें भजन म्हणपाक आमच्यांतलो कोणूय तयार आसतालो. संत 
तुकारामान खंय आपल्या आख्ख्या आयुश्यांत चार हजार अभंग रचले 
पूण आमकां मात ते म्हणपाक तीन तास चड जाताले म्हणपाक हरकत ना. 

पापा बराबर सप्ताक येतना श्री मल्लिकार्जुन देवळांत जावपी माळे 
वयली च्या आवर्जून याद जाता. सकाळीं भाजी, बटाटवडे, साजूक कापां, 
भजीं आनी रातीच्या पाराक गरम फेणोरी आनी गोड कापां पापा वांगडा 
आमी भरपूर रगडल्यांत. 

काशी पुरूशाचे पिंडे कडल्यान “पुंडलीक वरदा हरी विठ्ठल श्री नामदेव 
तुकाराम” म्हण प्रत्येकाच्या कपलार नाम लावन पार आरंभ जातालो. 

'ज्ञानबा तुकारामान” पुराय श्रीस्थळ दुमदुमून वतालें. 

एक प्रस्न पापाक पंदरा वर्साचेर विचारिल्लो. आयज चाळीस वर्साचेर 
पावलों तरी आजूनय विचारचें अशें दिसता, “महादेवाच्या देवळांत ताच्या 
नांवाचो जयजयकार करपाचो सोडून विठ्ठलाचो जयजयकार कित्याक 
म्हण जावचो? ज्ञानबा-तुकाराम संतांची अखंड भक्ती -भजनां कित्याक 
म्हण जावचौं?'' ह. 

ss कलऽ55 दरी आहा?” 


माथ्यार कापो पणसाचें अर्दे धाप घेवन आमच्या आकाड्या 
लागीं येवन कोणाचो तरी उलो. 

हांवें म्हणलें, “ना. हांगा दरी आनी खंयची? सादो व्हाळ 
लेगीत ना. 

ताणें परत म्हणलें, “सकयल दरी घर न्हं? सकलदरी घर 
न्ह तर हें?” 

“कोणाले?” म्हजी उमळशीक वाडली. 

“सकलदरीलेंऽ सकलदरीलें.' हां मुखा वयल्या मनशाक 
'सेक्रेटरी' म्हणपाचें आसा हें म्हाका कळून आयलें. 

“तूं खंयच्यान आयला?” 

“माटवे मळा वयल्यान सकलदरीक मेळूंक.' ताणें पणसाचो 
अर्द॑ धाप सकयल जमनीर दवरून स्वताक सावरत एका पाना 
विड्याक चुनो लावन तोंडांत कोंबलो. 

तोंडा-चेऱया वयल्यान ताणें पिरायेची साठी हुपिल्ल्याचें 








स्पश्ट जाणवतालें. आतां मुखारल्यान शिकपाचें आनी शिकोवपाची पिराय 
उरूक नाशिल्ली. हांव ताचें उतर अर्थ फोडूंक, सोदूंक गेलो ना. 

““ह॒य, सेक्रेटरीलेंच घर. पूण पापा ना.'' 

“नाऽऽ. आसूं! माटव्यांतल्या वयल्या वाड्या वयलो पिंपळा कडचो 
जानू येयलो म्हण सांग.” ताणें सांगलें. “बरकय दवरतां. ह्यो गांवठी 
मिरसांगो वांयगणांतल्यो. वयल्या वाड्यार लायट आयली म्हण सांगो 
येयलों. इतले दीस काळखांत आसले आमी. सेक्रेकटरील्या कश्टान 
उजवाड चयलो.'” अशें म्हणून तो आपणें मनांतल्यान उपकाराची फेड 
करूंक हाडिल्लें सामान आमगेर दवरून गेलो. 

ल्हानपणांत अशींच तोरां, पणस, काजूबियो ह्या ना त्या कारणान घरांत 
येताल्यो. 

पापा खोला गांवांत सेक्रेटरी आशिल्लो. निसुवार्थपणान जनसेवा ही 
ईश्वरसेवा म्हण तांणी मानून घेतिल्ली. 

आपूण एक सरकारी सेवक आसा. गरजू दुबळ्या लोकांचे सेवे खातीर 
आपल्या समर्पीत भावनेन हें काम जावपाक जाय आशें तो म्हणटालो. 
लोकां कडल्यान कांय घेनासतना ताणें लोकांची सेवा केल्ली. 

पापा अशा लोकांनी आपले कचेरेंत कितेंय भेटवस्त हाडून दिल्यार 
घेनाशिल्लो. 

प्रत्येकाक दिसतालें सेक्रेटरीन आपल्या फळा-फुलाची तरी रूच घेवची 
म्हणपी थोडे, पापा कचेरेंत आसतना आमचें घर सोदून येताले आनी 
फळावळ दवरून वताले. 


++ 


पस्तीस वर्सा फाटीं स्वतंत्र गोंयच्यो सगळ्यो सुविधा सरकार पंचायती 
मार्फत गांवच्या खेड्यापाड्यांनी पावयताले. 








गांवचो पंच वा सरपंच जंय शिक्षीत नासतालो थंय कायद्याची जाण, 
विकासाची दिका थारावपाचे काम पंचायत सचिवाचें आसतालें. गांवाक 
मेळपी सरकारी सुविधा, प्रकल्पाची नेमावळ हें सरपंचा कडल्यान सारकें 
कार्यरत जावचें म्हण गांवांत पंचायत सेक्रेटरी नेमिल्ले. 

पापाय असोच पंचायत सेक्रेटरी म्हण काम पळयतालो. 

त्या वेळार सरकाराचें टॅक्स जमोवपाचें, जल्म-मरण नोंदणी, उदक- 
लायटीची पुरवण पसून गांवचो हो सेक्रेटरी पळयतालो. 

गांवचे तंटे, वा गौरव सुवाळो ग्रामसभेत घेवन तो सोडयतालो. 

गांवचे उदरगतीचे नदरेन गांवकारांनी उखलिल्लें पावल पंचायतीचो 
सचीव, कायद्याच्या कचाट्याक बांदून सरपंचाक योग्य मार्गदर्शन करतालो. 

पापा कडेन घडये ती मांडपाची आनी पटोवपाची शैली आशिल्ली 
ताका लागून शांतपणान आनी शिस्तीन ग्रामसभेचे आयोजन पापा घडोवन 
हाडटालो. 

अशा ह्या सेक्रेटरीक खूब वेळा संकश्टांक फुडो करचें पडटालें. पूण 
ताणें आपलीं तत्वां केन्नाच सोडलीं नात. आपूण सत्त्यान आसत जाल्यार 
केन्नाच आपलो पराभव जायना अशें पापा मानतालो देखून दर संकश्टाक 
तांणी सत्याची कास धरून धिरान तोंड दिलें. 


°+ 
पेंगीण पंचायतीक एका प्रकल्पाक सरकारान रितसर मान्यताय दिल्ली. 


कांय गांवकारांनी ह्या प्रकल्पाक विरोध केलो. तांची बाजू खरी 
आशिल्ली. 


ग्रामसभा आपयली. 
गांवचे दोन गट समोरा समोर उबे रावले. 
अशा वेळार पापान मुद्देसूद मांडणी करून प्रकल्पाचें विश्लेशण केलें. 

पूण जमाव आयकना जालो. | 

शेवटाक एकल्यान म्हणले, “सरपंचान आनी सेक्रेटरीन पयशे खाल्यात 
आनी ह्या प्रकल्पाक संमती दिल्या. 

हे ग्रामसभेत ह्या उतरांचेर परत केल्लें उतर जांणी तें आयकल्ले ते 
पापाचे इश्ट सांगतात,पापान म्हणले, “हांव तुमकां ऑपन चॅलेंज दितां. 
तुमी एक तरी फटींगांतलो फटींग मनीस म्हजे मुखार उबो करात आनी 
ताका सांगपाक लायात, आमी पयशे खाल्यात, हांव तुमच्या इतल्याय 
लोकां मुखारल्यान दांगां पोंदच्यान वतां. नाजाल्यार हांव तुमचे मुखार 
कितलेशेच नितळ मनीस उबे करतां आमी सात्विक, प्रामाणीक आसात 
म्हण सांगपी तेन्ना तुमी म्हजे दांगा भितरल्यान वचपाची तयारी आसा? 

भरिल्ली ग्रामसभा एक खीण स्तब्ध जाली खंय. 


+++ 


खंयच्याय मंत्र्याचे विनवणेच्या वा धमक्याच्या फोना वयल्यान 
बीडीओ, पंचायत सेक्रेटीक वेठीक धरून आपल्याक जाय तशे काम 
करपाक सांगतालो. अशा वेळार पापालो एक पंचायत सेक्रेटरी म्हण 
विरोध शिमेक पावतालो. हाचो परिणाम म्हण वर्सांतल्यान दोन फावटीं तरी 
आपल्या नोकरेचो राजिनामो पापा संबंदीत अधिकार्‍याच्या मेजार दवरून 
येतालो. पूण तांचो राजिनामो मान्य जायनाशिल्लो ही वेगळी गजाल. 


+++ 


एक दीस असोच एका थळाव्या आमदाराचो फोन पापाक आयलो. 
फोना पलतड़चो मंत्री कसलें तरी कायद्याच्या साच्यांत बसनाशिल्लें काम 
पापाक करपाक लायतालो. कांय वेळ फोनाचेर तांची बाचाबाची चल्ली. 
शेवटाक पापान म्हणलें, “तुजें हें काम म्हज्या कालावधींत केन्नाच पूर्ण 








जावचें ना. तूं एक काम करूक शकता, जाय जाल्यार तूं म्हजी बदली 
करूंक शकता." 


++ 


ऑफिसांत काम करपी अधिकारी पापाक एका धिराचे नदरेन 
पळयताले. तांची खंयचींय कामां अडलीं वा अधिकाऱयां कडल्यान 
कसलीय सतावणूक जाता जाल्यार पापा तांचो सहकारी आसून पसून तांचें 
आदारस्थान आशिल्लो. 

गांवांत सरकारी अधिकारी म्हण जगचे परस गांवांतलोच मनीस म्हण 
जगप चड गरजेचें अशें सदांच नवोदीत व्रत घेतिल्ल्या पंचायत सचिवांक 
पापा सांगतालो. 

स्वताचे घर काणकोणां लागीं अंतराचेर आसून पसून पापाची 
खेड्यापाड्यांत बदली जाल्ली तेन्ना आगोंदा, खोतीगांब सारक्या भागांनी 
आमकां घरच्या सगळ्यांक घेवन पापा त्या जाग्यांचेर रावलो. ते खातीर 
आमी भुरगे प्राथमीक शिकप काणकोणच्या तीन-चार शाळांनी घेवंक 
पावले. 

खंयच्योय सुविधा प्रकल्प पंचायतींत हाडटना मती परस मतांचें 
राजकारण चड चळतालें. 

गांवांतलीं झगडीं, पंच सदस्य, सरपंच, गांवकार हांचे भितर दुवो 
जोडपाचें काम कुटुंबवत्सल व्यक्तीच करूंक शकता. जाय थंय राग, 
मोग, अधिकार वापरून पंचायतींनी बांयो गटारां, शौचालयं, सुरक्षा वण्टी 
पापाल्या संयोजनाक लागून जावन पडटाल्यो. 

तडजोड केल्यारूच गांवचो विकास जावंक शकता हें पापा परत परत 
गांवकारांक सांगतालो. 


गरीब, अपंगूळ, जाण्ट्या लोकांखातीर सरकाराच्यो कितल्योश्योच 

येवजण्यो आशिल्ल्यो. ह्या लोकांक वांटपाचो सगळो पयसो पंचायतीच्या 
सेक्रेटरी कडेन आसतालो. 

गांवची पंचायत जरी चार चोकांचे जाग्याचेर आसली तरीय ताचें संलग्न 
वाडे भितर-भितर रानांत आसताले. थंय येरादारीचीं साधनां नासतालीं. हे 
सुवातींचेर पंचायत सचिवाचे कामार आसतना पापा सकाळीं घरांतल्यान 
आठ वरांचेर भायर सरिल्लो सांजेच्या सात वरांचेर ना जाल्यार दुसरे दिसा 
परत येतालो. 


पगाराच्या दिसांनी पापा चडांत चड गांवातच रावतालो. हाचें कारण हेर 
गांवकारी लोक दिसभर काम करून रातचेच मेळटाले. 

त्या तेंपार पंचायतीत पयशे दवरपा खातीर कपाटांची वा लॉकरांची, 
तिजोरेंची सोय नाशिल्ली. अशा भागांतल्या गांवांत सुरक्षेची सुविधा 
नाशिल्ल्यान पयशे चोरयेक वचपाची भिरांत आसताली. 

अशेच एके राती सुटयेच्या दिसांनी हांव पापा वांगडा खोतीगांव गेल्लों. 

पापा नड़क्यां वचपाचो आशिल्लो. खोतीगांवच्यान नड़क्यां आठ 
किलोमिटर अंतराचेर आसा. 

सांजेचे सुमार साडेसात वरांचेर वासूल्या घरा लागीं आमी पावले. पापा 
येना फुडें वाड्या वयले एकटावले. 

“वासू, खंय रे? पयशे ठ्हरूना तुवें, परत वतले ते म्हण आयला.” 
पापान म्हणले. 

“सायबा नासलों. भोंवडेर गेल्लो. सकाळींच आयलां.'' 

'“बरें, हांगा बोट लाय.'' पापा स्टॅम्प बी वांगडा घेवनच भोंवतालो. 

वासूक कचेरेंत वचनासतनाच घरा बशिल्ले कडेन पापा कडल्यान पयशे 
मेळिल्ले. 

वासून पत्रावळीच्या पानाक गुठलायिल्ली बारीकशी पुडी म्हज्या 
म्हऱ्यांत दिली. 








पापान विचारलें, “किते हें?” 

“'भोंवडेक मेरू मेळळो. ताचीं थोडीं बोरां.'' वासून सांगले. 

““भोंबरेचें म्हाका कित्याक? हांव कितें करतलों व्हरून? तुका जेवणाक 
म्हाका दवरपाक जाय जाल्यार हांव रावतां. पूण हें व्हर म्हणूं नाका!'' पापा 
तांगेरूच जेवणाक रावलो. 

पापा कोणागेरूय जेवणाक रावतालो. पापा जेवणाक रावता म्हणल्यार 
तांचीय तयारी उमेदीन सुरू जाताली. 

ते राती म्हाका मात पानाच्या पाटेच्या आनी चुन्याच्या वायेक जेवण 
रूचलें ना. 

पापा मात मेकळ्या मनान केन्नाचो जेविल्लो . 


+® 


गरिबांचे पयशे तांणी घेतले ना जाल्यार सरकाराक ते पयशे परत 
करचे पडटाले. येरादारीची सोय नाशिल्ल्यान गरजू मनीस पंचायती लागीं 
पावनाशिल्लो. थळाव्या लोकां कडल्यान कचेरेंत पावनाशिल्ल्यांक पयशे 
धाडून दिवप म्हणल्यार ते कायद्याचे चौकटींत नाशिल्लें. म्हणून पापाच 
चडांत चड करून ते पयशे स्वता त्या लोकांच्या दारांत वचून तांकां 
पावयतालो. 

त्या वेळार गांवच्या विकासाचे बाबतींचीं कामां लायट, टॅक्स, उदक, 
बांयों, सुरक्षा वण्टी, गटारां बांदप हे संबंदीचें सगळें अधिकाराची जबाबदारी 
पंचायती वरवीं सचिवाचेर आसताली. 

कितलेशेच निसुवार्थी सेक्रेटरी त्या वेळार पापा सारके काम करताले. 

अशीं कितलीं नांवां घेवचीं. 

नवनाथ तामसे, रोहिदास देसाय, वसंत प्रभुदेसाय, जगन्नाथ 
देसाय, अनिल महाले सरमळकर,जांणी पापा बरोबर लोकसेवेचे हें ब्रत 











सात्विकतायेन घेतलें आनी ते ताठ मानेन जगले. 

ह्या वेळार तांच्या वावराची पावती समाजान तांकां केन्नाच दिली ना. 
घडये त्या वेळार उत्सव, पुरस्कार, सन्मान, मानचिन्नां, प्रशस्तीपत्रांची 
खेट नाशिल्ली. समाजसेवेंत राजकारण नाशिल्लें. आदर्श आनी निश्ठेक 
म्हत्व आशिल्ले. 

ह्या फाटल्या पंदरा वर्सात सचीव पदाक व्हडलेशे अधिकार नात तरीय 
आयज सचीव पंचायतीच्या कॅबिनांत बसून थंड हवेंत काम करतात. 

गरजू, निराधार कोण घडये उरलो ना. पंचायत सचिवाची अपॉयंटमॅण्ट 
घेतले बगर सचीव मेळना. 

व्हडल्या व्हडल्या ग्रामीण प्रकल्पांत सेक्रेटरीचो मोलाचो वांटो थारता. 

आपहिताक लागून ही नोकरी मेळोवपा खातीर मंत्री-आमदारांच्या 
आशिर्वादान लाखांनी पयशांची उधळपट्टी जाता. चार टायरांची गाडी 
मिरयत बंगल्यांनी रावतात. 

तेन्ना याद जाता म्हाका, 

पापा! 

सायकलीचीं पॅडलां मारून दोंगर चडटी चडयत, रानां मळार पावसांत 
भिजतना. ठ्हांवत्या व्हाळांतल्यान सायकल माथ्यार मारून पलतड 
गाठ्ठना. दरीखोर्‍यांतल्यान सायकल देंबोवन गांवांत वचून सरकाराचे 
निराधार सोदतना. ताच्यो येवजण्यो पावयतना. 

यादींचे परमळांत 

श्वास तुजे भरशल्या 

अपनांतले तुजे भेटेळ 
न्हिढे दोळे तरसल्या...... 


भोनेळ जशी आशलो म्रुक्ाश 
.. पळ्यत-ठलयत शवता 
आावळी आता 
उतशातल्यान शिजता 


आनी शत तुजी 


जावन बशसढ्या 














